


Ukupelelwa

 Natwiminine ifi fine nomba ilyo tulekontamika imitwe yesu. Shikulu Yesu, tulecetekela fye. Mwalitweba ukucetekela fye, kabili nomba twacetekela. Kabili tuletetela kuli Imwe no kumulumbanya kufyo tumfwile kale no kumona, cilya cilekasha icitetekelo cesu. Ifyo tule Mutotela pe shuko nalimbi ukwisa ku kupyungila kuli abo abakwete ukubulisha. Nomba ndepepa kuli Imwe, Lesa, ku kupela ifya kubulisha fyesu muno bushiku ukulingana no bulayo Bwenu. Mwi Shina lyakwa Yesu twalombe fi. Ameni.

² Tuli abansansa sana muno bushiku pali ili shuko ilya kubwela ku tabernacle nakabili, uku—uku...ne Mbila nsuma iya kwa Shikulu Yesu uwatutubuka. Kabili nacicelwa fye panono. Nacikwata ubwafya ubwa cisafye ubwaibela ukufuma ku Michigan nombaline fye. Kabili Shikulu nacita icintu icawamisha ili line fye kuli ena. Mwe, ifyo Aishiba ifintu fyonse kabili alacibika fye...Tamulingile uku Mweba; Alishiba, Alishiba fye fintu caba. Kabili e ico tuletasha nganshi. Abantu bacensha akasuba konse ukwisa kuno. Kabili, kanshi, tuletetela nganshi pali cilya. Nomba, mwilabako i... .

Iyi tepu ileshinguluka? [Munyina Neville atila, “Cilya palya cakwashishako ulubuuto.”—Ka.] Owe, icakwashishako ulubuuto. Ndemona.

Mwilabako u—ukulongana uyu mulungu uleisa, pali Citatu ubushiku, kabili na pa Mulungu uuleisa ulucelo, na pa Mulungu ubushiku. Ngepo muli, mubena mupalamano, ni njishiba bena mucine kuti baba abansansa ukuba nenu kuno.

Kabili nomba, mu mpepeleko, ilyo ndeya pa bulendo bwandi ku ncende shimbi, kabili ndesubila ukubwela nakabili bwangu.

³ Ndefwaya uku mutotela imwe bonse pa cikuku cenu ne fya kwibukishishako ifyo mu ncitile. Kabili munyina elyo antumina fye ifya kufwala ifipya fya suti ukufuma kulya mu lukuta ulunono mu Georgia. Kabili—kabili balya bantu...Cena cintu fye icawamisha. Kabili ndefwaya ukutotela balya bantu ukufuma mu Kentucky, bantu nali nabo umulungu uwafumako pacuti. Kabili na fyonse ifyo Shikulu atucitile kulya, ifikalamba, ukuboko ukwa maka icakutula twali mu Mwene, ifyo Acitile.

⁴ Nomba tulesubila uku mu mona nakabili ililine, ili line fye ilyo nkabwela uku lubali, ukuya ku New York mukulongana. Cilya ni ku Stone Church na Munyina Vick, ukutendeka, ndecetekela ni mu November pa twelufu. Kabili tukaba kuno, inshiku ishinono ilyo inshita tailafika.

Elyo tukesa bwela ukupita nakabili, ukuya ku—kulya ku Shreveport, Louisiana, na Munyina Jack Moore. Cilya cikaba palwa Kutotela, umulungu uwa Kutotela, kukabela kulya ku Shreveport. Cili pa cipampa celyashi, ndetontonkanya, kunuma kulya pafya kubilisha.

⁵ Elyo kabili tulesubila ukuba na bamo abanensu aba ku kapinda ka ku Kulyo panuma ya Krishimishi. Kabili tukaba mu Phoenix mu January. Elyo kabili ukulolela ubwite ubwa kuciluka ba bamba, pakutula twinga teyanya ukulongana kwa ku ciluka ba bamba. Balebombela pali kwena nomba, uyu mweshi wapwile, Munyina Borders, ukulembeshanya libili libili, palwa kutandalila isonde lyonse ukutendeka fye ililine ilyo twakuteyanya, lelo tulingile twalolela pa mibombele.

⁶ Amabumba yakalamba sana kulya, tekuti tubabike mufikulwa; tulingile ukubabika fye mu cibansa. Elyo kabili inshita shimo besa mukufika, caba icishingacetekelwa ku mpendwa, inshita shimo ukufula fye ukufika imyanda amakana yasano. Cilya ni citika wa million wa bantu mukulongana kumo; te bwingi bwa bantu aba longana mu nshiku shimo, lelo ukulongana kumo. Namwishiba, ilingi line bakabila wa mbila nsuma ba penda ni banga abantu abasangilweko mu milungu mutanda. Mulemona. Mulemona? Lelo ifwe—ifwe tupenda fye nibanga abali kulya bulya bushiku, ilya inshita imo. Kabili e ico inshita shimo takuba incende isha kuti bekalemo, namwishiba, tubabika fye palya panshi.

Kabili tulingile twabule nshita iyalingwa ilyo taileloka ne mfula ilepongoloka. Kabili balya bantu ababusu bekala kulya. . . Nalimona abanakashi ukwikala kulya ne mishishi shabo ukuwila panshi, abantu abafwala bwino, kabili ukwikala fye—fye muli ilya mfula akasuba konse. Ukwikala fye mulya, kabili yena ukulapongoloka fye, no kubulukuta, no kubyasha, ne cipupu ukulapupa, kabili bena ukushintilila fye kunuma na fimbipo kuli umo no mubiye nga filya, ukwikala fye palya pene, ukulolela mpaka mwaisa bapepelako. Mwamona? Nomba, mwalishiba Lesa alacindika icitetekelo nga cilya. Alacita.

⁷ Mulingile ukucita icintu cimo ukuti Lesa acicindike. Mulemona? Imwe mula Mulangisha. Abantu abo abakwata ifintu fyonse ifyapelwa kuli bena mu nshila iyaanguka, ilingi line tabacita. . . Bena—tabacitapo nangu cimo pali cena, mulemona. Mulingile uku. . . Icabupe cipelwa fye, cilya cishinka, lelo mulingile uku—mulingile uku. . .

⁸ Cilemoneka nga filya, namwishiba, nge fyo basosa, “Nga mwalifyelwe na supuni ya silfere,” mwalyumfwa cilya, “imwe tamutasha.” Lelo ilyo mwaba aba kucibombela, mulatasha ubusuma bwa cena.

⁹ Nomba imwe mwe bantu muma tepu uko, kuti natemwa ukuti—ukuti. . . Ndetontonkanya nomba ine. . .

Ulucelo, Imbila ulucelo yaciba, kuli ine, Imbila ikankala nganshi ya bukapyunga bwandi bonse; ulucelo, mwamona, Imbila ikankala nganshi iya bukapyunga bwandi bonse. Ubushiku bumo nkamweba ifyo yaishile. Kabili ni njishiba ukutila ifintu fyonse na fibomba pa myeshi ne myeshi ne myeshi, kuli ilya Imbila imo, ukusela ukwisa kuli cilye cifulo. Ilya yali ni nshita iya kwisala kuli yena, mulemona. Kabili yena ni. . .

¹⁰ Nomba ndi uwashininkisha, atemwa ukusubila, ukutila mwalyumfwa ifyo Icishibilo capilibwile. Mwamona? Icishibilo cabe cilangililo ukutila Umulopa naubikwa. Ukutila, umutengo uyo uwaipushiwe, uo Lesa alefwaya, Yesu alipile ulyo mutengo pa kusumyo Mulopa Wakwe Wine. Alicitile cilya. Elyo, ukufuma mu bumi Bwakwe mwafumine Umupashi wa Mushilo. Kabili ilyo Mulopa wa bikwa pali imwe, Umupashi wa Mushilo Cishibilo ukutila umutengo wenu naulipililwa; Lesa na mupokelela, kabili cilya e Cishibilo. Ibukisheni, cilya e Cishibilo. Nomba, kwaba abantu abengi aba shaishiba, bena—bena tabaishiba ifyo cilye Cishibilo caba, mwamona. Kabili mulingile ukucilenga ukuba kwati tapali nangu umo ushicishibe, mwamona, pa kutila bonse muli bena bali no kucipokelela.

¹¹ Kwati fye ukushimikila ipusukilo, tulingile ukushimikila ipusukilo mu musango uwakutila umuntu onse, caba ca muntu onse, icili, twalishiba te fyo caba. Tulingile ukushimikila ukundapwa kwa Bulesa ku muntu onse, lelo twalishiba takwabe fyo. Mwamona? Yesu aishile mukupususha balya abali mwi Buku ilya Kulubulwa ilyo mufula we nsonde taulalengwa. Ena aishile fye ukupususha balya. Bena ni bani, nshaishiba. Mwamona? Lelo imwe. . . Tapali nangu umo uwingakwata icitetekelo kano fye mwasosa ukutila kuli uyo ulefwaya; kabili efyo caba, takuli uwingesa kano fye Lesa ali beta. Cilya cishinka. E ico kukaba abantu abengi abashakapusushiwe. Twalishiba palwa cena. Bena, cisuma, Lesa alishibe cilya ilyo isonde talilatendeka, ukutila tabakapusushiwe.

¹² Kwaba abengi abashakondapwe, mwamona, abengi tabakondapwe. Bena te kuti bacite fye, te kuti bacumfwikishe. Tabaishiba fintu caba. Abengi bakaba. Lelo tula kushimikila ukutila kwa ku muntu onse, pantu tatwaishiba ulyo muntu nani; tatwaishiba fye. Lelo cilya ni kuli onse ulefwaya, lelo abantu bamo te kuti bakwate fye cilye citetekelo.

¹³ Nomba, kabili cintu cimo cine pali ici Cishibilo. Icishibilo, twalilanda ku Cishibilo ukufuma fye akale, lelo nomba e kusokoloka kwa Cishibilo. Mwamona?

¹⁴ Nomba, ifwe inshita shimo twalicisuminisha. Ba Lutheran balicisuminisha uku, “Ukusumina Icebo; ukusumina Kristu nga Kapususha wabo.” Ba Methodist batile, “Ilyo mwaba ne

nsansa nganshi ku kubilikisha, cilya Eco.” Ba Pentecostal batila, “Landila mu ndimi, lyena nau Cikwata.” Kabili tulesango kutila fyonse pali fyena fyalilubana. Mwamona?

Icishibilo cena Cishibilo. Ni mwe na Kristu nga bantu capamo. Mwamona? Cena Mupashi wa Mushilo, Ubumi Bwakwe muli imwe, ukubomba Ubwakwe—Ubumi Bwakwe Bwine ukupitila muli imwe. Kabili cena ca ku ba kankala, abapina, atemwa onse uli no ku Cipokelela. Nomba ibukisheni, Icishibilo ni cilya ico imwe. . .

¹⁵ Nga mwaya ku kampani ka nyanji kabili mwalipila ubulendo bwenu. Palaba umutengo, uwakulipila. Tutile balipila ama centi amakumi yasano ku kunina iyi—iyi kampane ya bashi, atemwa ishitima, ukufuma kuno ukuya ku—ku Charlestown, Indiana, kulipilwa ama centi amakumi yasano. Cisuma, nomba, kampani ilapela ifishibilo pa kutila. . . Mwamona? Nomba, icintu ico mucita, muya kulya kabili umuntu umo ala mulipilila ubulendo, ama centi amakumi yasano. Bala mupela icishibilo ico ci mupela insambu pali lilye ishitima mpaka uko lileya fika, konse uko lilye shitima liya. Mwamona? Cila mupela. . . Cilya e cishibilo.

¹⁶ Nomba, uyu mulandu, umulopa e wali cishibilo. Mu butuntulu, walingile ukubikwa, pantu cali fye ica pangwako eco bakwete, pantu cali umulopa wa mwana wa mpaanga, inama, umulopa wa mwana wa mpanga. E ico ubumi ubwali mu mulopa, ubumi bwafumine, e ico mulopa walisumishiwe. Mwamona? Ubumi bwalifumine, lelo te kuti ubwekele pa wacetekela, pantu yena ni nama. Lelo cena calandile fye pali kampingu musuma, ukutila kwali Umo uwaleisa, Ilambo ilya pwililika.

Kabili, ukucilenga ukuba Umo uwapwililika, Kapingula onse, Lesa uwa ku Mulu, aishile ba Ilambo; Kapingula, Icilye, na Ndubulwila. Mwamona? Aishileba Ilambo. Elyo kabili ilyo Bumi Bwakwe bwafumine, ubo bwali ni Lesa. . . Kabili ishiwi palya, uko lyafuma, “Kabili nkapela kuli bena Umweo uwa Muyayaya.” Nomba, mu ci Greek. . . Ninjishiba ndelanda kuli ba kasambilila. Ni mona ba bili atemwa ba tatu. Mwamona? Kabili ine. . . Kabili ishiwi mu ci Greek palya, ni Zoe. Z-o-e, mu ci Greek, cilya cipilibula, “Umweo wakwa Lesa Wine.” “Kabili nkapela kuli ena Zoe, Umweo Wandi Wine.” Kristu na Lesa bali Umo.

¹⁷ Kanshi, Ubumi ubwali muli Kristu e Mupashi wa Mushilo, te Muntu wa butatu; lelo Umuntu umo wine, mu musango wa Mupashi wa Mushilo, ukwisa pali imwe, nge Cishibilo ukutila ubumi bwenu no bulendo bwenu na filipi, imwe na mupokelelwa. Mpaka cilye cishibilo caisa, ta musuminishiwa pa bulendo, ta musuminishiwa pali. . . muli—muli bashi; ta musuminishiwa ukwingilamo mpaka ilyo mwingalangisha ici cishibilo, kabili cilye cishibilo e malipilo yenu. Kabili nomba

Cilelangisha ukutula Umulopa nausumishiwa no kubikwa pali imwe, umutengo naupelwa kuli imwe, kabili na mukwata Icishibilo ukutula Umulopa naubikwa kuli imwe kabili na mupokelelwa. Mulecumfwa nomba? [Ulukuta lwatila, “Ameni.”—Ka.] Owe, mwe! Owe!

¹⁸ Nomba—nomba, te cishininkisho fye cimo. Mwamona? Mwatila, “Munyina Branham,” ndecumfwa mu mano yenu, mulemona, “kuti naishiba shani?”

Lolekesheni, ifyo mwali, kabili nefyo mwaba? Ulya e musango mwishibilamo. Mwamona? Ni cinshi ico mwali ilyo ici Cishibilo tacilabikwa? Ni cinshi ico muli panuma ilyo cabikwa? Ifya kukabila kwenu fyali ni finshi akale, kabili ifya kukabila fyenu ni finshi panuma? Lyena muleshiba nga cakutula Icishibilo calibikwa atemwa iyo. Kabili ne fi fintu fimbi filaicitikila ifine fyeka pamo na Cilya. Mwamona?

¹⁹ Ta—tacaba kwati ukulanda palwa cena, no kusosa, “Indimi e cishininkisho.” Nomba, ndi no kusenda, ukushita insapato, ululimi te nsapato. Lwisa fye pamo ne nsapato, mulemona. Lwena lwisa fye pamo ne nsapato. Mwamona? Nomba, icintu cimo cine ne cishibilo. Icishibilo ni Kristu. Lelo ukulandila mu ndimi, no kutamfya ifiwa, no kucita ifyo fintu, no kushimikila, na fyonse fye, cabe cishininkisho ukuti epo Cili palya, mucine, lelo cena—cena te Co. Mwamona, cena cabupe ica Cena. Nga nalimweba cilya. . .

²⁰ Mwatila, “Nde—nde kufwaya, Munyina Branham,” kabili ndekupela icabupe, mwamona. Cisuma, ulya te ine, cilya ca bupe candi.

Indimi ca bupe ica Mupashi wa Mushilo, te Mupashi wa Mushilo; ica bupe ca Mupashi wa Mushilo.

²¹ Kabili ciwa kuti apashanya conse ica filya fintu, lelo te kuti abe Mupashi wa Mushilo. Mwamona? Kutu apashanya ifi fya bupe, lelo te kuti abe Mupashi wa Mushilo.

Kabili Mupashi wa Mushilo e Cishibilo ukutula Umulopa naubikwa, pantu Wene Ukonka Umulopa ukufuma fye mulya nwi Buku ilya Kulubulwa. Mulecimona? Yalya eyali amapange ayakwisa Kwakwe. Cilya eco Akonkele muli cila nshita. Cila nshita Alikonka cilya, ukumona ukutula Cena caletwa, kabili bena te kuti balengwe ukuba bapwililika ukwabula ifwe. Kabili nomba Umupashi wa Mushilo onse watandila Ulukuta, ukulenga Lesa mu mubili wa buntunse; nge fyo Acitile ilyo Sodoma, ukocewa kulya, ico cali icipasho. Lyena, Abraham, amonekele kuli ena.

²² Kabili ifintu fyonse ifyo Wene tacitile kunuma ukupita mu nshita ishalekana lekana, mu nshita sha lukuta, Wene nomba alecita. Ukubwekela ku Cebo, pantu imbila kabili imbila kabili imbila shilingile shapwishiwa mu Cebo conse. Kabili mu nshiku shakulekelesha, Ifikakatikilo Cinelubali

pakuba ifya isulwa, fyali no kuleta iciputulwa conse ico cashililwe, no kupanga icintu conse mu mubili umo uukulu ukalamba uwakwa Nabwinga, ukutula balya abaikele kunuma kulya tabali abapwililika mpaka ulu Lukuta lwaba ulwa pwililika, ili bumba ilyakwa Nabwinga mu nshiku sha kulekelesha, ku kubaletamo, kabili bonse pamo ukusendwa mu mulu. Mwamona?

23 Icishibilo, Yesu Kristu, Mupashi wa Mushilo, ali pakati kesu. Tulingile ukupela umucinshi cilya. Ifwe—ifwe—ifwe—tetu tube abacefya ngashi. Ukufulako insapato shenu, nangu ukuba pa makufi yenu, te kuti cicifumyepo; cena te kuti—te kuti cicikushe, te kuti cilinge kuli ifwe; lelo ubumi ubuleta icisabo ca Mupashi!

24 Nomba ni cinshi icisabo ca Mupashi? Mwamona? Ukutemwa, ukusangalala, umutende.

25 Ibukisheni mu lucelo? Ukuiteyanya, atumine nkombe ne Mbila. Icintu ica konkelepo ico Acitile, panuma ilyo Atumine inkombe ne Mbila, Atumine Ntumba ya Mulilo ukushininkishishako. Icintu cimbi cali, panuma ya cilya, cali ubwingi-...nangu ukutalalika. Mwamona? Mwalishibe ukutula cilya cali icalungama, mwali pa mutende. Twalikwata umutende na Lesa, ukupitila muli Shikulu Yesu Kristu. Mwamona?

26 Nomba muno bushiku twalapepela abalwele, kabili ndetontontanya balekwata umulalilo. Muli—muli no kukwata ulubatisho, umulimo wa lubatisho? [Munyina Neville atila, “Iyo.”—Ka.] Umulalilo fye, umulalilo. Kabili tulefwaya imwe musangweko ku mulalilo.

27 Kabili muli—muli amakumi yatatu na fisano atemwa ama miniti amakumi yane tulefwaya tupwishe no kuba abaiteyanya ku mulalilo. Kabili nomba, mailo e nshita ya Bushiku bwa Labor, pa kutula mwingakwatako ukutusha. Nomba, nasosele ukutula yalya e yali amapange yesu, mulemona. Tatwishibe ni nshita shi. Ndefwaya ukuba uwashininkisha ku kulenga cilya ukuba icalungama.

28 Nomba, ulucelo na cimweba, pa kukana ba na imwe, nde—ndetontontanya twacikwata naimbi ibili—atemwa Imbila iya ma ora yatatu ulucelo. Lelo—lelo ine—nacidendeka fye, kabili nacitontontanya kuti natwalilila fye na ilya muno bushiku, lelo ya ciba iya maka nganshi. Nshishibe nga abantu baliyumfwa atemwa iyo. Ndesubila balacita, ukuli konse. Kabili ndesubila kwaliko yamo amatepu yamo ayasuma pali yena, pa kutila ingasendwa kumbi, ku kwishibikwa, cilya ndecetekela, ne Mbila yonse iyo natala ukuletapo, ilya mucine yali iyasontwa na Lesa, kunse ka...Pantu, ukutumwa kwa lyonse, nga Ifikakatikilo Cinelubali ne fintu, cilya cali

umupwilapo Icebo cakwa Lesa. Ndelanda palwa Mbila iya kushimikila; ndecetekela ilya yali eyo, mwamona, ilya—ilya, ilya ilingile ukukonka filya Ifikakatikilo Cinelubali.

²⁹ Nomba moneni cinshi icileisa panuma ya Fikakatikilo Cinelubali; ukwampana kwa bantu, ifishibilo ifyaampana, inyali iya kashika ukubyasha mu nshiku sha kulekelesha, icishibilo ca banakashi ukulaembelako fye, na baume, ifyo bali nokucita. Fyonse fi fishibilo ifya Mupashi wa Mushilo ukutungulula, elyo ukubwekela kuno kwine fye kukupwishishisha kwa shilya shonse Imbila ukutula pa Fikakatikilo Cinelubali. Caisalilwa muli ici cintu cimo, Icishibilo, ukutula tuli fye bwino, mwamona, tuicencente fye fwebene no kumona nga tuli mu Citetekelo.

³⁰ Nomba, Shikulu amupale. Kabili nomba ilyo tatula—ilyo tatulaisula muli Baibele, ukupepela abalwele. . . Twacipusha ulucelo, ni banga abapepelwe mailo pa Mulungu mu nshita ya bushiku, abo—abo—abo abaundepwe, na bondapwa kale uno mulungu, kabili mubutuntulu bonse muno baliimya amaboko yabo, abaliko pa Mulungu mailo ubushiku. Nomba, cena cintu cimo, muleiluka. Cena cintu cimo icili. . . Cena cili, ndecitila ici ne mwine.

³¹ Kwaliko umulumendo umunono, uyo uwaebelwe fye, uwaishile ukufuma ku Chicago, umunono Muka. . . Bushe ulyo mwanakashi ni, Peckinpaugh, Peck-. . . Muka Peckinpaugh ukufuma—ukufuma. . . Ena ni nkashi Umwinakristu umusuma sana. Kabili aletele umuntu umo, u—umwaice, umusango nacumfwilemo, umulumendo umunono atemwa icintu cimo, uo—uo ba. . . ba shing'nga tabaishibe no kwishiba ico cali ubwafya na ena. Bapwapwa bali aba bipa sana, atemwa icintu cimo, ico—ico tabenga cita. . . te kuti ba mubike mu sukulu atemwa icintu cimo. Ali sana, umulwele sana. Kabili atile, Umupashi wa Mushilo lilya line fye panuma ya Mbila, walandle kuli ulyo mulumendo umunono, no ku mwita, wa mwebele umusango abelelemo na fimbipo, no ku mweba palwa kundapwa kwakwe.

Kabili uno mulungu aliya, banyina atemwa abafyashi, atemwa onse ngali nani, bali musendele ukumubwekesha kuli doctor, kabili doctor atile ali kwete ba pwapwa bambi abapya, mwamona, bapwapwa bambi abapya. Kabili umusango ncunfwilemo, ukutula aba—ukutula abafyashi atemwa umuntu umo alituma lamya ukufuma ukutali, atemwa umusango umo, kukuleka cishibwe ku lukuta. Mwamona? Nomba, Lesa, Kalenga, kuti alenga ba pwapwa bambi.

³² Na—nalicetekela icine cine ukutula tuli pa—tuli pa mpela iya cimo ica fintu fya pulishapo nganshi ifishatalile ukwikata isonde ukutula mu nshiku shakwa Shikulu Yesu. Mwamona? Mwamona? Lelo nomba kuti twaishibikwa fye ilyo. . . Cikabe

caicefya sana. Mwamona? Mwamona, ico muntu eta *icapulamo*, Lesa acita “icamuselu.” Lelo ico muntu eta ca *buwelewele*, Lesa alacita “icapulamo.” Mwamona? E ico nomba moneni cena, mwamona, cikabe icaicefya sana icakutula tamwakatale ukucilufya. . . ukutula mukacipanya nga cakutula tamukwete Icishibilo mulya ku kucilengulula, mulemona. Mwamona?

³³ Nani uwingatala ukutontonkanya ukutula impili shaletoloka nga basukusuku abanono, kabili amabula yaletotela, ilyo kasesema aishileisa ukufuma mumatololo; cilya calandilwe na Esaya, ikana limo ne myanda ibili. . . nangu inyanda cinelubali ne myaka amakumi yabili na umo ilyo tacilacitika. Ne myefu pa menso yakwe ponse, ne ciputulwa ica mpapa ya mpanga, ukwabula nangu icintamba ica kushimikilamo, uwatamfishiwa ukufuma ku ma chalici yonse, no kwiminina palulamba lwa Yordan, ukubilikisha, “Lapileni!” Kabili aitle abantu ibumba lya “amafwafwa,” insoka. Lelo cilya eco Lesa asosele, ukutula ilyo Akesa, “impili shikatoloka nga basukusuku abanono.” Mwamona? Abaicefya balicimwene kabili balisangalele.

³⁴ Musangonshi bengelukilamo cilya u. . . ulya Mesaya umukalamba, uyo wasesemenwe ukutula ku ntendekelo kwine ukwe Buku, mu Kutendeka, ukutula Ali no kwisa, Kapususha? Amalambo yonse, na bakasesema bonse, ne fintu fyonse fyasontelele kuli Wene. Elyo kabili ilyo Aishile, cali no kuba ngo kufyalwa ukwa mucani; wishi uyo ushaupile Banyina, tutile. Mwamona? Kabili umwanakashi asangilwe ne fumo ilya kanya ilyo tabalati bopane. Kabili aishile mu musango uwakutula, no kufyalwa mu ka—kanono. . . Cisuma, isoso kutula licinka, muli Baibe. Lelo icinka muli shilye nshiku cali lucengo mukati ka—mukati ka cibumba. Nalisangile incende ya musango filya mu Arizona inshita imo, mukulunga. Kwawiko icinka mukati mwisamba lya fimabwe. Kabili ulya e musango Yesu afyalilwemo, mukati muli ili cinka ilinono mu cilibwe pa mulimba wa cani ne mpimbili, mwi cinka lya ng’ombe, mwamona, umo basungile fyakulya.

³⁵ Kabili akushiwe nga kafwa wakapala wa mbao, kabili inga Ulya kuti aba shani Yehoba impalume? Lelo eflyo cali, mwamona. Eflyo cali. Mwamona? Umuntu umo uwaibela sana. Lelo, owe, ilyo Ali fye umulumendo, Ali papwishe bashimapepo pa kwishiba cilye Cebo. Pa mulandu wa cinshi? Wene ali Icebo. Mwamona? Wene ali Icebo.

Tatalile ukulembe buku. Tatalile ukulemba—Tatalile ukulemba icebo. Icebo fye cimo ico Atalile ukulemba, ndemona, Alicifutile, mu—mu musensenga, ilyo mwanakashi aiketwe mu bucende. Tatalile ukulemba icebo. Cinshi? Wene ali Cebo. Mwamona? Wene ali Cebo. Talingile Ukucilemba; Ubumi Bwakwe bwali Cikele. Wene ali Cebo. Nga Wene. . .

“Nga nshilecite milimo yakwa Tata, lyena mwi Ncetekela.” Mwamona? “Nga nshilecita filya fine ifyo Icebo casosa, lyena nshili Icebo. Lelo nga . . .” Cilya eco Apilibwile. Wene e Cebo.

³⁶ E ico nomba muiteyanye nomba ku ku—kulongana ukwalabako ukwa kundapa kabili no mulalilo. Kuti twaba abnasansa kuli imwe ukuba na ifwe nga kuti mwacita. Nga te kuti mucicite, twala musalangnya ili line.

³⁷ Kabili mwilabako, mulempepelako no kupepelako umukashi wandi, umwanakashi uwawamisha mwi sonde lyonse, kabili—kabili na bana bandi. Kabili nomba nalibalombela, cila umo, ukuba bakwa Shikulu Yesu.

³⁸ Nomba, Becky aba fye pa ciimo ica munono “ricketta,” namwishiba, kabili aba fye u—umunono “teen-annie,” nge fyo twaleciita. Elyo kabili aba fye pali cilye cimo. Lelo, nomba, ena mukashana umusuma sana, kabili nde—ndetasha Shikulu pali cilya; tapeepa, tanwa, tenda cendeende, nangu cimo. Lelo ali fye pali cilye ciimo, ena—ena tasakamana. Tafwaya ukuya ku chalici, kabili, nga acita, alaya kunuma kulya no kulasheta cungamu, alema no kuya panse. Cilya, mwamona. Ndefwaya ukumona naisushiwa na Mupashi wa Mushilo.

³⁹ Ndefwaya ukumona Yosefe, ndefwaya ulyo mulumendo . . . Nalicetekela ukutla ubushiku bumo ilyo te kuti nyende ukuya ku cintamba nakabili, ndefwaya ukusenda iyi Baibele iyapwa iya kale no kuipela kuli ena, no kusosa, “Yosefe, ikala Nayoy, we mwana.” Lyena ndi uwaiteyanya ukunina ukuya mu mulu. Ndefwaya nkomfwe umwela ulepupa ku cifulo cimo, nkaloleshe pa mulu, nkasokonye ukuboko kwandi, no kuya.

Natupepe.

⁴⁰ Lesa Tata, ubumi bwesu bonse bwali pombwa muli Cilya, pantu Cilya Nimwe, kabili Imwe muli Ubumi bwesu. Nomba kuli bamo muno, Shikulu, abo—abo abaikatilila ici Cishibilo ico nacilandapo. Balikwata cilye Cishibilo, lelo nomba nabalwala. Kabili ndefwaya ukulanda muno bushiku pa kubapela ukushipa, uku—ukubakoselesha ku kusenda shilye nsambu ishapelwa na Lesa. Balikwata insambu ku kucimfya ulya ciwa. Ena alicimfiwa kale, kabili alebabepa fye. Ndebapoka, Tata.

⁴¹ Nomba ngafweni ukulande Cebo. Landileni ukupitila muli ine, Shikulu, ne fi fyalembwa ifinono ifyo nembele pano, na Malembo ayanono ayalembelwe. Ndepepa ukutla Mwalangafwa, Shikulu, no kwingila mu Cebo no kubapela icitetekelo ku bukata bwakwa Lesa. Mwi Shina lyakwa Yesu ndepepa. Ameni.

⁴² Nomba bwangu bwangu, ndefwaya imwe ukwisula muli Baibele mwi Buku lyakwa Yeremia ne cipandwa ca 29, nga

mulefwaya ukubelenga. Atemwa, nga ta mulefwaya, ilembeni fye. Yeremia, icipandwa ca 29. Kabili twalatendekela na vesi ya 10 iyakwa Yeremia, na vesi iya 10 cipandwa ica 29. Nakabili, twalabelenga ukufuma muli Luka, icipandwa ca 16, ukutendeka na vesi ya 14.

⁴³ Nomba nala mupela isambililo lyandi, ilyo mule—mule—muleisula. Isambililo lyandi muno bushiku lili *Ukupelelwa*. Kabili ine...Ukupelelwa, kabili, nomba, mwalishiba ifyo kupelelwa kwaba.

Kabili nomba twalabelenga ukufuma muli Yeremia icipandwa ca 29, na vesi ya 10.

Pantu efyo Yehoba atila, Ilyo ikapwa ku Babelo imyaka amakumi cinelubali nka mupempula imwe, ne cebo candi cisuma nkacifisha kuli imwe, ku kumubwesha kuno kuntu.

Pantu ninjishiba amatontokanyo ayo ndemutontokanya... (bushe ci tacawama?)... cisemo cakwa Yehoba, amatontokanyo ya mutende, te ya bubu iyo, aya ku mupele cilayo ne cilolelo.

Elyo mukalilila kuli ine, kabili mukesa no kupepa kuli ine, na ine nkomfwa kuli imwe.

Nga mwamfwaya, mukansanga, ilyo mukamfwaya imitima yenu yonse.

Nkamoneka kuli imwe, cisemo cakwa Yehoba: kabili nkabweshwa bunkole bwenu, nka mulonganya ukumufumya na mu nko...shonse, ne cifulo conse umo na mutamfise, cisemo cakwa YEHOPA; no...ukumubwesha kuno—kuno kuntu uko namuulwile. Ukubwekela ku pentecost!

Nimbikamo cilya, ne mwine. Tailesosa cilya. Cilya eco nacilapilibula ku Lukuta.

Luka 16, ukutendeka pa vesi ya 15, atemwa vesi ya 16.

Amalango na bakasesema fyaliko ukufika na kuli Yohane: ukufuma lilya ubufumu bwakwa Lesa bulabilwa, no muntu onse utemenwe aipatikishamo.

“Umuntu onse alaipatikishamo muli Bwena.” Te kwenda fye ukwingila muli Bwena, ukwabulo bwafya, lelo Bulingile ukupatikishiwamo. Mwamona? Nomba, “Nga mwa Mfwaya no mutima wenu onse, lyena Mukansanga.”

⁴⁴ Kabili Alaile ukutila ali no ku Bwela no kubweshwa abantu, ukufuma mukusalanganishiwa pe sonde lyonse, panuma ya ilye myaka amakumi cinelubali, ukubwekela mu Yerusalemu umo bafumine; kabili Acicitile fye ulya wine musango. Cilya cishinka.

⁴⁵ Nomba twalalanda pa—pa *Kupelelwa* pa ma miniti ayanono nomba. Ilingi line cisenda icintu icakupumikisha ku

kutulenga ukuba mu kupelelwa. Mwamona? Cintu cabipa sana cilingile ukucita cilya. Lelo abantunse tabaposako amano nganshi mu mitima yabo, icakutila cisenda ukupumikishiwa. Icintu cimo cacitika, kabili ilyo bacita, lyena ci—cilababika muli kulya ukupelelwa. Kabili mucine cine, mukucita cilya mukupelelwa, cilaleta cilye cintu icituntulu ifyo mwaba. Cilalangisha icintu ico mwapangilwako, mu nshita ya kupelelwa. Cena ilingi line cilafumya fyonse fintu ifisuma ifyaba muli imwe.

⁴⁶ Mu nshita ya mfwa, nalyumfwa abantu ilyo baishibe ukutila bali mukufwa, ifintu ifyo basungile mu nkama mu bumi bwabo bonse, bena, mukupelelwa, baleesha ukuyebelela pali fyena. Mwamona? Kabili ukwasha, “Buleni *ici* no kucilungamika; kabiyeni, napapata; kabiyeni, ciciteni,” mwamona, mukupelelwa. Nga balicicitile cilya intanshi, mwamona, te kulolela mpaka inshita iya kupumikisha. “Bushe muli no ku nctilako *ici-na-cilya*?” Ukupumikisha kulalenga ukupelelwa. Ilyo, tulingile ukucicita ukwabula ica kupumikisha.

⁴⁷ Nomba tulemona, muno bushiku, ukutila tulesenda ifya kwimininako ifya ca Kucilila. Kabili ica Kucilila caliliwe mukupumikishiwa, mu nshita sha kupelelwa. Mukamone mu—mu Kufuma icipandwa ca 12, na vesi ya 11 iya cipandwa 12, ndecetekela eyo, ilesoso kutila, “Lyeni *ici* ca Kucilila ne ndyato shenu ku makasa yenu, ne lamba ilyakakwa mu musana wenu, kabili ne mitambu yenu mu minwe yenu,” mwamona, mulecilya mukupelelwa.

⁴⁸ Balimwene ukuboko kwa kwa Lesa ukukalamba. Balimwene ifipeshamano fyonse, elyo kabili balishile pe samba lya cilangililo ca Cishibilo. Kabili ilyo bacili bali pe samba lya cilangilo ca Cishibilo, balilile umulalilo mu—mukupelelwa, pantu balishibe pali ilya nshita Lesa aleteyanya ukupola no bupingushi.

⁴⁹ Kabili yali ni nshita iya kututumya. Yali ni nshita uko cila muntu aleicencenta umwine, pantu Icebo cakwa kasesema tacafililwe inshita nangu imo. Cali shininkishiwe ukube cine. Conse ico asosele, cacitike filya fine fye umusango acisoselemo. Intumba ya Mulilo yali palya pene. Kabili, kanshi, kasesema alibilise ukutila Lesa ali no kucilukila fye ilyo Amwene icishibilo pa cibi. Kabili cali ukupelelwa.

⁵⁰ Kuti naelenganya abana bali...ilyo bamwene yalya ayakulu, amapindo ayafita ukwika ukufuma mulwelele nge cushi icileikila mu musumba, imisowa ukufuma muli cila nga’nda, abana limbi baliile kuli shibo no kusosa, “Tata, bushe muli abashininkisha ukutila tuli pesamba lya cilye cishibilo?”

Kabili kuti aya pa mwinshi, no kulolekesha pa mwalo, na pa cilu, atile, “We mwana, cilya kulingana ne Cebo Cakwe.”

“Ibukisheni, ni ne mwana wenu uwa bubeli. Tata, muli abashininkisha?”

⁵¹ “Ndi uwashininkisha! Cilya kulingana ne fyo kasesema atwebele, kabili ena alikwata Icebo cakwa Yehoba. Atile ‘Ilyo nkamona umulopa, nka mucilila. Buleni umwana wa mpanga pali cila nga’nda.’ Nimileta imwe bonse mwe bana mukati. Iwe uli mukalamba, lelo ibeli lyandi. Ulya ni ulya umo ulefwu kunse mulya; lelo *ulya* palya umulopa. Cilya cali EFYO ASOSA SHIKULU. E ico tusha, we mwana wandi, tusha mu mutende, pantu Lesa alipela ubulayo. Mwamona?”

“Cisuma, Tata, cinshi mufwalileko ne ndyato? Cinshi mukwatile umutambu mu minwe yenu? Cinshi mukwatile umukate mukuboko kumo kabili inama mukuboko kumbi? Inga cinshi iyo imisalu iyalula ne fintu? Cinshi ico mulefilila? Cinshi ico ilibe lilefumina mu cinso cenu?”

“We mwana, imfwa ili mupepi no kupola.” Mwamona, cali ni munshita ya kupelelwa.

⁵² Nomba, ndecetekela tuleikala mu nshiku ukutula tuli. . . Atemwa, nga ni fyo, inshiku isho tuleikalamo shilingile ukulenga Ulukuta ukuba mukupelelwa ukutuntulu. Ndecetekela, ukutula pa mbila ulucelo ukufuma kuli Lesa, te ine, ndecetekela cilingile ukubika ulu lonse ulukuta mukupelelwa, ukutula natwangala inshita itali sana. Natuya ku chalici inshita itali sana. Tulingile ukucitapo icintu cimo.

⁵³ Musango nshi ukutula kuti twamona ifishibilo na fimbi ifikalamba ne fipapwa ukucitwa pali bambi, kabili inga pali ifwe? Cilingile ukulenga imibele iya kupelelwa, ukutula tulefwaisha, kuli Lesa. Ifishibilo ifya Kwisa Kwakwe filingile ukuleta ulu lukuta lonse, ilyo twacibelenga ukufuma mu Cebo. . . Kabili Mupashi wa Mushilo alitweba “Kabiye pa ncende iya kutila, icintu ica musango ifi-ne-ifi cili no kucitika,” te kutweba cena ni cinshi, lelo cili no kucitika. Twaya kulya, cilacitika muli ulyo musango. Amanyushi pepala yalicikwata, ama magazine yalicikwata, ukulangisha icikope ca cena. Ukubwekela kuno no kumona shilye nkama ishikalamba, ishafiswa muli Baibele, ukwisulwa kuli ifwe, mu ciputulwa icipya ico tatwatala atwishibapo nangu cimo, kabili mukupwililika cilaletamo Ukwisa kwa kwa Shikulu Yesu.

⁵⁴ Kanshi, ku mpela ya ishi Mbila, ukumona imibombe ya Mupashi wa Mushilo ukalamba, uku Mumona ukwika palwalala ku ntanshi ya bantu, no kusenda icikope ica Wene. Uku Bumona ukubomba no kulangisha ukutula te muntu, tacaba fye kashimikila, tacaba fye ulukuta lumo. Wena Mupashi wa Mushilo ukulangisha icintu cimo cine ico Wacitile ilyo Waikela mu mubili wakwa Yesu Kristu. Nomba Waliikala mu Mubili uwakwa Nabwanga Wakwe. Cilingile ukutulenga ukuba mukupelelwa.

⁵⁵ Balya bantu balimwene ukuboko kwa kwa Lesa. Kabili ilya nshita ya bushiku ya mulalilo, baxisendele na...mukupelelwa, pantu balishibe ukutila icintu cimo cali mupepi no kucitika. Kabili natwishiba icintu cimo cili mupepi no kucitika. Kabili ibukisheni, Ukwisa kwa kwa Shikulu kukaba ukwa kupumikisha, ukuya ukwa mubumfisololo. Akesa no kusenda Wene ngo mupupu mu nshita ya bushiku. Kabili ukutontokanya ukutila ngo muntu umo, mukupumikishiwa fye, kuliko bamo aba mulupwa lwesu bamo na baya, kabili na mushala kunuma! Cilingile ukututwala mukupelelwa, ukutila, ku luse lwakwa Lesa, tatwakashale kunuma. “Nga kuliko icintu icili conse nshilefwaya...Mwika, mwikansha, Shikulu.”

⁵⁶ Inshiku ishinono isha fumako naleumfwa Mel Johnson ukwimba lulyo lwimbo:

Mukanjibukishe ilyo ifilamba filekonkoloka,
ee,

Mukanjibukishe ilyo fibusa tafilipo;

Kabili ilyo nkabuka uyu mumana wa Yordan,

Ilyo Mukalaita amashina, mukanjibukishe.

⁵⁷ Kabili pe Buku ilya Mwana wa Mpanga uwa Mweo, ndefwaya ishina lyandi ukulembwa. Ndefwaya Wene ukunjibukisha ilyo amashina yaketwa. Kabili cilantwala mukupelelwa, cilya ni ci, nge fyo Paulo asosele, “Panuma ilyo nashimikila Imbila nsuma bushe nkaba i—icabikwa kumbali, bushe nkaba i—icakuposa?” Kuti cacitika. E ico cilantwala mu mibele ya kupelelwa, ukupelelwa, ukutontokanyapo, panuma ya iyi yonse imyaka iya kushimikila, bushe ine—bushe ine...inshita ilesa ilyo ninga filwa Wene? Cinshi cimbi icalakongapo? Cinshi ningile ukucita cimbi? Kabili cilantwala mu mibele ya mwenso. Kabili ni cinshi ico ningacita? Cilantwala ku mpili kabili na kunika. Kabili cintu cakosa, pantu, ilyo ndi na bantu, ningile ukube fintu fyonse ku bantu bonse, pa kuti ninga nonka bamo kuli Kristu, lelo nomba na cilye Cishibilo lyonse ku ntanshi yandi. Mwamona?

⁵⁸ Kabili ndemona ifintu ifileisa, kabili te kuti webe abantu. Ulemona ifintu ifya pusana pusana, kabili uleleshiwa. Filye fimonwa ifyo bafwaya, kabili inshita shimo kuti baba aba bulanda nga walibebele, kabili na wishiba bwino ukucila ukucitika. Elyo kabili ulaya sana mufimonwa mpaka ifintu fyonse fisa mukuba icimonwa, kabili cilakutwala iwe mu mibele ya mwenso. Iwe—ulelekesha no kusosa, “Nomba bushe ndi mucimonwa?” Nge cili pano pene, “Bushe ici cimonwa? Ni pesa mucine cine apo njiminine?” Mwamona, iwe—iwe ulabomba ukucilamo, ulaisonesha ukucilamo. Kabili ulasange fintu ifya bantu ifyo walekabila nga tafafishibe. Abantu abakabila ifi fintu, ukwishiba ifi fintu, tabeluka ificitika muli bulya bukapyunga ubwa musango ulya.

Tamwaishiba icicitika pamo na bwena. Lyena cilatwala mukupelelwa, “Shikulu Lesa, ninjishiba ndi no kwisa asukilapo.”

⁵⁹ Jack Moore atile kuli ine inshita imo, “Kuti napata ukwisa asuka nga iwe ifyo ukesa cita, pa Bushiku bwa Bupingushi.” Atile, “Lesa nabika aba bantu mu maboko yobe, kabili ukesa asukilapo pali cila umo muli bena. Uli no kwisa asukilapo pali bukapyunga bobo.” Cilya cali nalimo imyaka ikumi limo na fisano iyapitapo, atemwa nalimo ikumi limo na cinekonse konse. Kabili ukutula lilya, naba mukupelelwa. Cinshi ndi no kucita?

“Lekeni fye nrose ifyo Mulesosa, Shikulu. Lekeni mbebe ico cabe Cine, atemwa ukukana sosa nangu cimo.” Cilantwala mukupelelwa.

⁶⁰ Elyo ukumona ifi fishibilo ukwisa, ukumona Umupashi wa Mushilo ukututwala kulya kunse, no kuleta ifi Fikakatikilo, no kufibikamo nga filya. Ukuleta Inshita Sha Lukuta no kushibikamo, elyo ukwika muikalamba ikulu Intumba ya Mulilo kunuma kulya, no—no kuisokolola Umwine. Elyo ukwika pa cintu cimbi, pa Fikakatikilo Cinelubali, no kufisokolola. No kufibika mu mapepala na mu ma buku. Elyo no kwisamo no kubula ba malaika bakwa Lesa, balya ba malaika cinelubali ne Mbila cinelubali, kabili baishininkishe filya fine ifyo Baibele yasosa. Kanshi, muli ilya nshita, ukwisa no kuletamo filye Fikakatikilo... filye fishibilo, ifya kubyasha ifya nshita ya mpela, no kufileta ku bantu no kubeba ifyo fyaba, kabili na fyonse palwa fyena, kabili Shikulu ukubomba palya pene ukuilangisha Umwine ukubapo. Elyo kabili, ukuya fye nga ino nshita ya lucelo, ukwisa no kufwaya cilye Cishibilo pa muntu uuli onse. Kanshi, muli bantu bandi. Ni mwe bene abo natemwa, aba na balya baleumfwa ku ma tepu, kabili na bambipo. Kanshi kuti mwamona ukupelelwa uko nkwata.

⁶¹ Ukupelelwa. Ifishibilo ifya Kwisa Kwakwe filingile ukutwala cila cilundwa cakwa Kristu mukupelelwa nomba, pa myeo yesu, palwa iyese—iyese—imikalile iya kuntashi. Cisuma, ni cinshi ico tukaba nga twanonka isonde lyonse? Finshi ifyo twaba, cinshi ico tuleikalila? Ni cinshi mubombela? Finshi ifyo mulila? Finshi ifyo mulwisha? Ukuba no mweo. Cinshi ico muleikalila no mweo? Ku ku kufwa. Kabili tamuli abalinga ukuba no mweo mpaka muli abalinga ku kufwa. Cena cishinka.

⁶² Kabili tulemona ifipeshamano ifingi sana ifya kundapa, cilingile ukutubika mukupelelwa.

⁶³ Nga uli umulumendo umunono... Bushe ndelolesha pali Muka Peckinpaugh nomba? Bushe uyu ni Muka Peckinpaugh? Bushe ni we waletete ulyo mulumendo kuno, ku cintu cimo atemwa icibiye? Cinshi, uyu pano umwanakashi naikala pano pene uo nacilalandapo. Nacisalolekesha fye kulya no kumumona.

64 Nomba nga kuti Lesa acitila cilya kuli ulyo mulumendo umunono, cilingile ukulenga imwe ukuba mukupelelwa.

65 Umuntu ukufuma ku New Albany, limbi kuti ali muno muno bushiku. Ena ni cibusa kuli Munyinane Roberson. Aliletele aka mulumendo akanono kuno. Ndetontokanya umukashi wakwe alikwete impwalonda inshita imo kabili alyundepwe. Kabili—kabili nomba, umulumendo umunono nakwata asthma iyabipisha nganshi mpaka ali fye mu musango uwabipa. Umuntu umunono, no mukolomino uwa filonda, umwine. Mwamona? Elyo kabili aletele umulumendo umunono, ee, ndemona ukuboko kwakwe pa mulu kunuma, kunuma kulya, acipepelwa mu lucelo, mulemona.

66 Ukupelelwa! Ilyo mukashi wakwe ali mupepi no kufwa ne mpwalonda, alishibe ukutla Lesa kuti amundapa. Kabili nga Lesa kuti aundapa umukashi wakwe, Lesa kuti aundapa no mulumendo. Kabili cilalenga imwe mu mibele ya kupelelwa. Mwamona? Mulingile ukwisa; kabili ilyo mwapelelwa, lyena Lesa ali no kumfwa kuli imwe. Lelo nga muli fye abashiposako amano, ta musakamana nga cakutla alacita nangu iyo, cisuma, lyena cilya nacipusana. Mulesosa ukutla mulacita, lelo cisenda ukupelelwa ukucicita.

67 Ndecetekela ukutla umulandu uo tatwakwtila ukupelelwa ni pa mulandu wa kubulisha icitemwiko, Lesa, ukutemwa kwa kwa Lesa. Ndetontokanya ukutla ukutemwa kwa kwa Lesa kulenga ukupelelwa. Nga Lesa ali muli imwe, Icishibilo mukati ka imwe, kabili mulemona imibele ya nshita, kabili abantu ukuya mu lubembu umusango ba belelemo, cikamutwala imwe mukupelelwa. Ndecetekela cikacita.

68 Nomba Icebo palwalala cilalanda, nga mulefwaya ukulemba ici, mubena Galatia 5:6, ukutla, “Icitetekelo cibombela mukutemwa.” Mwamona? “Icitetekelo cibombela mukutemwa.” Kabili inshila fye imo iyo mwingakwatilamo icitetekelo, kukwata ukutemwa intanshi. Pantu, nangu cili fyo, icitetekelo mibombele ya citemwiko. Imibombele, cilya ni filya fine ifyo—ifyo icitetekelo caba. Caba mibombele ya kutemwa. Nomba, imwe, nga ta mukwete icitemwiko, te kuti mukwate icitetekelo. Mwamona?

69 Kuti wakwata shani icitetekelo mu mukashi obe nga tawa mutemwa? Cilya ni *phileo*. Nomba inga palwa *agapao*, kuli Lesa? Kuti caba shani nga ta mwatemwa Lesa?

Nga mwatila mwalitemwa umukashi wenu, kabili tamwatala ukumweba palwa cena, kabili no kukana ikala panshi no kucita icitemwiko kuli ena, ukucilangisha kuli ena, ukumufyompa, ukumukumbata, no kumweba nikepika uwaishibisha mucalo, ne fintu fyonse ifyo mwaishiba, kabili

ifyo abo waeemba, kabili ne fyo mwamutemwisha; nga ta mucitile cilya, takatale ukucishiba. Ulya e musango. Nga mwali mutemwa, mulacilangisha.

⁷⁰ Ulya e musango tucitilamo kuli Lesa. Ilyo twa Mutemwa, tula Mweba palwa cena. Tulekala panshi kabili tula Mulumbanya, no ku Mushinshimuna. Kabili, mwamona, ukutemwa kulatutwala kuli cilya.

⁷¹ Nomba inga cakutula icintu cimo cilefwaikwa ukucitwa ku mukashi wenu? Cinshi, kuti camubika mukupelelwa ku kulengwa cicitwe. Inga cakutula umuntu umo asosa ukuti umukashi wenu nakwata impwalonda? Inga cakutula umuntu umo asosa ukutula umukashi wenu—wenu nakwata TB, kabili ali mupepi no kufwa? Lelo, imwe, muli—muli no kucite cintu icili conse. Mwamona, cili no kumubika mukupelelwa.

⁷² Kabili cilya e cintu cimo cine ifyo caba. Tulingile ukutemwa ilyo tatulakwata icitetekelo. Kabili icitetekelo... Ilyo twakwata ukutemwa ukwine kwine, ni finshi ifyo kucita? Kulasunkanya icitetekelo cesu kunse ku ncende ya bulwi kuli Lesa. Mwamona? Ukutemwa ukwine kwine pali Lesa kabili ne Cebo Cakwe kabili na bantu Bakwe, cikasunkila icitetekelo kunse kulya. Ukutemwa kwikatilila fye icitetekelo, kabili ciba fye, “Isa, natuleya!” Kabili kulya cilaya, pantu filya efyo kutemwa kucita.

⁷³ Yohane 14:23, Yesu atile, “Ngo muntu Antemwa, akasunga Ifyebo Fyandi.” Nomba te kuti musunge Ifyebo Fyakwe ukwabula ukukwata icitetekelo mufyo Asosa. E ico, mulemona, nga litemwa Lesa, lyena alasunga Icebo cakwa Lesa. Nga Asosele, “Nine Yehoba kondapa obe,” alacetekela cilya. Ukutemwa kula mulenga ukucicetekela, pantu ukutemwa kulateka fyonse. “Nangu nandile mu ndimi sha bantu na ba Malaika, kabili nshikwete ukutemwa, tacili kantu, mwamona. Nangula ni nga kwata icitetekelo ukusesha impili, kabili nshikwete ukutemwa, tacili kantu.” Ukutemwa kulateka fyonse, pantu Lesa kutemwa, Lesa uwa kutemwa. Nomba, ee, mukwai! Nga Yesu asosele, “Ngo muntu Antemwa, ali no kusunge Fyebo Fyandi.”

⁷⁴ Natwishiba cena cishinka ukutula Lesa ali no ku kumanya umweo upelelwe. Nomba, bonse twalishiba cilya. Lelo cena ilingi line cisenda icintu cimo ukutusunkila muli cilya, muli kulyo kusakamikwa, ku kupelelwa. Cisenda icintu cimo ku kucicita.

⁷⁵ Tulesango kutila, muli Yakobo 5:15, ukutula Baibele yasosa ukutula. “Ukupapata ukwine kwine,” kulya e kupelelwa, “ukupapata ukwa mulungami kubomba ku maka ayengi. Ilyo muntu umulungami, umuntu umusuma, aba mu kucululuka,” atemwa ukwenda kwa mweo, atemwa ukucululuka, cimo pali ifi. Nde—ndetontokanya “ukwenda” lishiwi ilyalinga.

Ukucululuka, atemwa ukwenda, cimo pali ifi mwingatemwa ukuciita. Lelo ilyo u—u—umweo waingila mu—mukupelelwa, mu kucululuka, ipepo ilya kupapata ukwa muntu uyo wingalangisha Icishibilo, icintu cimo cilacitika. Mwamona?

⁷⁶ Moneni ifyo Baibele yasosa na pa nakabili, muli Yakobo 16, 5:16, itile, nga... “Ukuyasanine membu,” ukulungamika, ukuiteyanya pali cena, “yasanineni imembu shenu kuli umo no mubiye.” Ukwabulo kukwata i—imembu... Ukulomba abantu uku mupepelako, ukuyasanina imembu umo no mubiye, no kupepelana umo no mubiye. Mwacimone co. No kutemwa, ukutemwa, ukutila ni nkwata ukushininkisha kuti na yebelela kuli imwe ifilubo fyandi; na imwe kuti mwayebelela ifilubo fyenu kuli ine. Kabili nali mutemwa nganshi ica kutila ndi no ku mupepelako, na imwe muli no kumpepelako; kabili tuli no kwikala na cena, na mapopo aya kupapata, mpaka yaasukwa. Cilya e, cilya e kupelelwa. Filye efyo tulingile ukucita inshita fye yonse.

⁷⁷ Natubule ifilangililo fimo ifya Malembo pali cilya, cinshi icacitike, nomba, kuli na imbi, nalimo ama miniti ikumi limo na yasano, Shikulu nga suminisha.

⁷⁸ Yakobo, ali umwaume, ali intanshi panono... umulumendo ushisakamana. Atontonkenye mu mano yakwe umwine ukutila alishibe ukutila ububeli bwapilibwile ifintu fyonse kuli ena, kabili tasakamene umusango ali no kubupokelelamo. E ico alibupokele fye, kabili panuma abupokele, atontonkenye ukutila ifintu fyonse fyali fye bwino, pantu alikwete ububeli. Atontonkenye ukutila icintu na cipwishiwa. Aishile kuli munyina ilyo ali ne nsala, ukwisa ukufuma mwibala, ukufuma mukubomba ne ngo'mbe no kulunga insebula. Kabili munyina, ena—ena alefwaya impoto ikulu iyelanda, intongwe sha mu mpanga ne—ne fintu capamo. Limbi cali ica kutunka sana ilyo muntu ali ne nsala, panuma ya kwenda akasuba konse. Kabili na munyina atile, “Ndi fye mupepi no kufwa ulushile. Mpelako fimo ifi.”

Kabili atile, “Cisuma, ine... nga walalapa kuli ine nsende ububeli.” Mwamona? Tasakamene ifyo acicitile, cikulu fye ali cikwete. Kabili atontonkenye, ilyo apokele ububeli, cilya cali cipwishishe. [Munyina Branham ankonkosha imiku iine pa cintamba—Ka.]

⁷⁹ Pentecosti, palya epo mwafililwe! Mwatontonkenye pantu mwalifyelwe no Mupashi, ukufyalwa ku Mupashi wakwa Lesa, Ububeli, cilya calicipwishishe. Lelo cena cicitendeka fye. Muleibukisha mu mbila iya—iya *Mumfweni Ena*, ifyo kutila umwana, panuma ilyo afyelwe mulupwa, aishileba umwana. Alikwete insambu ku bubeli, lelo alingile ukushininkishiwa, umwana uwasambilishiwa. Elyo kabili nga tashininkishiwe ukubo mwana uwa cumfwila ku bufwayo bwakwa wishu,

kanshi cilingile ukuba, cisuma, tapokele i—i . . . tali i . . . ukube mpyani. Tapyenepo icintu nangu cimo, lelo nombamba ali umwana, lelo tapyenepo icintu nangu cimo nga tali uwasekela mu mulimo wakwa wishi.

⁸⁰ Kabili e ico ilyo Umupashi wa Mushilo wawile pa bantu ba Pentecostal kabili batendeke ukubwekeshisa ifya bupe ne fintu ifyali mu lukuta; batontonkenye, pantu bali fyelwe ku Mupashi, cilya calicipwishishe. Lelo, mulemona, kwaliba ukubikwa kwa bwana. Kabili panuma uyu mwana ashininkishiwa ukuba umwana umwine mwine, lyena balemutwala mu ncende ya cintubwingi, elyo kabili alebikwa pa mulu, no ku fwikwa umwingila umbi, no kumubula palya pa mulu; elyo kabili palya pali ukubikwa kwa mwana, ukutula ali ni mpyani iya fintu fyonse ifyo wishi akwete.

⁸¹ Lesa acitile cintu cimo cine no Mwana Wakwe pa Lupili ulwa Sansama. Alikupikilwe ne ku . . . atemwa ikumbi, kabili alipilibwilwe, kabili icakufwala Cakwe cabalike nga kasuba, kabili ishiwi lyatile, “Uyu e Mwana Wandi Uwatemwikwa Umo mbekelwa.” Mose na malango fyalifililwe. Kabili uyu ni Wene, “Mumfweni Ena.” Alibikilwe mu cifulo. Mwamona?

⁸² Nombamba Yakobo atontonkenye, pantu ukutula alikwete ububeli, ukutula ifintu fyonse fyalicitilwe.

Efyo na bantu ba Pentecostal, kabili batendeke ukubunganya, ba—ba Oneness, threeness, na ba trinitarians, kabili no tubungwe tonse utwa misango misango, no kutintana umo no mubiye, cashininkishiwe ukutula Icishibilo tacalemonekela. Umufulo, akafindwe, ifikansa, mwamona, lelo kulya eko caishile fika.

⁸³ Nombamba, moneni, Yakobo atontonkenye icintu cimo cine. Lelo mu mwenso, inshita imo iya bushiku, pa bumi bwakwe bwine, ukupelelwa kwali mwikete, ilyo atontonkenye ukutula, “Ukuciluka fye ulyo mu mana kulya, munyina alendolela kukunjipaya. Ali no kucicita.” Mwamona, ububeli ubo apokele, cali e cintu icalo no kulenga imfwa yakwe.

Kabili inshita shimo cilya cintu ico mulepokelela, ngo Mupashi wa Mushilo, Wene eo, kabili mwalifyalwa cipya cipya ku Mupashi, nga ta mulemona, cilye cintu cimo cine cikamwebaula pa mpela. Cilya cishinka. Amenshi yene ayapuswishe Noa, yaebawile sonde. Icintu ico—ico mwita ubushilu limbi kuti caba icakumwebaula kumpela ya musebo.

⁸⁴ Nombamba Yakobo alishibe ukutula ubumi bwakwe bwali mu pepi na kumpela. Ali kwete nkombe yaishile mweba ukutula munyina, na baume aba fyanso amakana yane, aleisa mukumukumanya, alishibe ali—ali mu nshila. Umwenso wali mwikete. Atumine umuntu ku ntanshi ne ngo'mbe ishilume, ne ngo'mbe, ne mpanga ku kucita icakuninika ica mutende na Esau. Elyo, panuma ya cilya, atendeke ibumba na limbi ne fipe

na fimbi. Elyo atendeke ibumba na limbi ne fipe na fimbi, ukweshwa uku mukumanya intanshi, ukweshwa ukufumyapo icipyu cakwe. Elyo atendeke ukutontonkanya, “Cilya tacamukanye, pantu nalimo ali nonka sana ukucila ine. Ena talefikabila.” Elyo asendele abakashi bakwe na bana bakwe abanono, no kubatuma kulya, ukutula Esau kuti aba mona abana banono na bakashi bakwe. Kabili mucine pa bepwa bakwe abanakashi abanono, na bepwa bakwe abaume, ena tekuti abepaye. Kanshi, ena, nalyo line te kuti acicite. Lesa alishiba ifya kusenda umuntu. Yakobo alyabwike umukuku. Kulya aile fukama pa ma kufi yakwe.

Namwishiba, alemoneka ngo wakwatako insoni panono, panuma ya ici. Njeleleniko insoselo, lelo ukubako panono. . . Ali ni Yakobo. Yakobo cipilibula “uwabufi,” kabili filya e fintu ali. Lelo kuli icintu cimo ica citike kuli ena. Kulya mukupelelwa, kulya ilyo imfwa yali ku ntanshi yakwe. . .

⁸⁵ Kuti kwabako abaume na banakashi abekele muno muno bushiku, cilya ekutula, imfwa ili fye ku ntanshi yenu. Kabili inshila fye imo iiyu mukatala uku kwatilamo icintu cimo ico mulefwaya, kwisa abapelelwa. “Ningile ukucikwata, muno bushiku. Ningile ukucikwata nombamba, nga te ifyo ni nshi nafwa. Mailo patali sana. Ningile ukucikwata nombamba!”

Ilyo mwapepela pa lubatisho lwa Mupashi wa Mushilo, Icishibilo, mwitila, “Cisuma, nombamba nalaya kulya no kweshwa. Shikulu, ine, ndi uwanaka panono.” Owe, uluse, ikaleni mu cipuna cenu! Mwilaesha—mwilaesha nangu ukweshwa. Nga mwaisa, soseni, “Ndi nokupita mu mulongo wa ku pepelwa; ukubikwa amafuta pa mutwe wandi, ndi no kumona nga cili no kuncitila icisuma icili conse,” kuti cawama ukwikala fye pantu muli. Mpaka mwa fika kuli cilye cifulo, mpaka ulukuta lonse lwafika pali cilye cifulo, ukutula cili pakati ka mfwa no mweo, mulingile ukucikwata nombamba nga te ifyo konaika, lyena Lesa ali no kwisa monekela. Cisenda ukupelelwa ku kuleta Lesa pa cifulo.

⁸⁶ Yakobo ali lilile ukucila lyonse. Mukupelelwa aliitile mpaka aishile ikata Lesa. Kabili ilyo acitile, alishombweke; te ma miniti ikumi limo na yasano. Ashombweke uku Musunga, mu mweo wakwe, inshita yonse iya bushiku; kabili nalyo line alishibe ukutula takwete ipalo, kabili ali uwalinga ku kwikatilila fye mpaka ipalo lyaliishile. Alishombweke mukupelelwa mpaka ipalo lyaliishile. Lyena, kabili amwene. . . mpaka Lesa aishile monekela. Elyo kabili, mukupelelwa, “nsha Kulekeko,” ilyo atendeke ukumfwa ipalo ukwika ukwisa pali ena.

Abantu abengi batila, “Ubukata kuli Lesa, ni ncikwata nombamba.” Palya mwabepwa. Ee! Umuntu umu atila, “Owe, ndeumfwa fye bwino sana, Munyina Branham, nalile kulya no kupepa. Owe, ukututuma kwalishile pali ine.” Kabili ulya

limbi ali ni Lesa. “Nalimwene ulubuuto ulukalamba ku ntanshi yandi.” Ulya nalyo line limbi ali ni Lesa, lelo cilya teco ndelandapo.

⁸⁷ Baibele itila, AbaHebere icipandwa ca 6, “Imfula ilokela pa balungama na ba shalungama,” [Munyina Branham akonkonsha pa cintamba imiku cinelubali—Ka.] “cimo cine fye.” Nomba, mukabule ngano, no kubule fyani, no kufibika mu cilime. Kabili imfula mucine cine itumwa pa mulandu wa ngano, lelo imfula ilokela pa fyani umusango umo wine icita pa ngano. Kabili, imfula, kabili ifyani filasangalala fye palwa mfula nge fyo ingano iba, kabili ni mfula imo ine. Umupashi wa Mushilo umo wine kuti wa wila pa ushacetekela no kumulenga ukucita fye filya fine umusango umo wine nge fyo uwacetekela acita. Lelo ku fisabo fyabo eko beshibikilwa; lelo cilya eco ndelandapo, cilya e Cishibilo. Kabili Ubu- . . .

⁸⁸ Kabili Yakobo, ntile, mu kupelelwa, atile, “Ninjishiba ni mukumya Imwe, Muli pano pamo na ine, lelo nsha Mulekeleko ukuya.”

Umuntu umo alecimona ukuba icisuma, akakumfwa umfwa akanono, balema no kutoloka pa mulu na panshi, ukubutuka umwakupita, no kusosa, “Ni Ncikwata, ni Ncikwata, ni Ncikwata.” Owe, iyo. Huh-uh. Iyo.

Yakobo aikele palya mpaka icintu cimo cali citike, cilya ca mulengele ukwenda uwaibela, camulengele ukuba umuntu uwaibela, pantu alikele mpaka cilya calicitike. Kabili ali uwinga cita. . . Baibele itila, “Alikatilile mpaka alicimfishe.” Ngo muntu kuti acimfya shani pali Lesa? Lelo kuti wacicita. Kutu wacicita. Umuntu kuti acimfya pali Lesa.

⁸⁹ Inshita imo kwali ko muntu umo uwe shina lya kwa Hesekia, aebelwe kuli kasesema, “EFYO ASOSA YEHOBA, uli no kufwa.” Hesekia aalwile icinso cakwe ku cibumba, kabili mukupelelwa alilile, “Shikulu, ndolesheni. Nalyenda ku cinso Cenu no mutima uwatambalala, kabili ndekabila imyaka na imbi ikumi limo na fisano,” panuma ilyo Lesa amwebele ukutila icintu cimo cili no kucitika, ali no kufwa. Kabili, mukupelelwa, apilibwile ubutantiko bwakwa Lesa. Ukupelelwa, nangula, alilile cibi mukupelelwa.

⁹⁰ Yakobo aikele palya mpaka ipalo lyalishile, no kupilibula ishina lyakwe ukufuma ku “uwa bufi” kukuba “cilolo na Lesa.” Nangula ni nko yainikwe ne shina lyakwe. Ee, mukwai! Cena cali ni cinshi? Ifyaishilecitika cali ni pa mulandu aishile pelelwa palwa cilya cintu. Kabili ubushiku bwakonkelepo ilyo akumenye Esau, takabile ba malonda abali bonse. Aile fye kuli ena no kumukumanya. Mwamona? Cinshi? Aishileba mukupelelwa mpaka aishilekwata icishininkisho.

Kabili imwe mulaba aba pelelwa mpaka mwakwata icishininkisho. Nga ta mulecita, mwilaesha no kwisa mu

kupepelwa. Mwilaesha no kuya ku cipailo. Loleleni mpaka cili pakati ka mweo ne mfwa, kuli imwe, elyo icintu cimo cikacitika. Mucine cine, ukupelelwa!

⁹¹ Ruti aishile pelelwa, inshita imo, ilyo aiminine kulubali lwakwa Naomi. Bushe kuti abwekelamo ku bantu bakwe, kuli bonse abo atemenwe, kabili bonse balya abo ena—ena ashinshimwine, imilungu yakwe na bantu bakwe, atemwa bushe ali no kulambatila kuli Naomi? Ni cinshi ico alingile ukucita? Kabili aishileba mukupelelwa, aishile bilikisha, “Uko mukaya, nkaya. Uko mukekala, nkekala. Uko mukafwila, eko nkafwila. Uko mukashikwa, nkashikwa...atemwa eko nkashikwa. Kabili Lesa wenu akaba Lesa wandi.” Mwacimone co, ukupelelwa! Lesa ali mupalile, ali mupele umwana mwaume, Obed. Obed afyele Jese. Jese afyele, ukupitila muli Jese, mwaishile Yesu. Pantu, ukupelelwa!

⁹² Nga cilende umunono, Rahab, ali uwapelelwa. Alishibe ukutila imfwa yali kuntanshi yakwe. Ali mubupingushi. Kabili aishileba uwa pelelwa, atile, “Ndi no kumufisa mwe nengu. Ndi no kucite cintu icili conse. Kano fye, lapeni kuli Lesa wenu, kabili ne ng’anda yandi ili no kwiminina.” Mwa cimone co.

Atile, “Ndi no kucita...Nga wasenda ici cishibilo, cili no kucita.”

⁹³ Eliezer aishileba uwapelelwa ilyo mulimo wapelwe kuli ena ku kufwaya nabwinga wakwa Isaki. Eliezer wa ku Damascus ali umuntu umukalamba. Bali mutemenwe kuli Abraham, kabili alisubilwe kuli Abraham ukuya kunse no kufwaya nabwinga, nabwinga uwalinga, uwa mwana wakwe, Isaki. Ukupitila muli cilya mwali no kuletwa Kristu.

⁹⁴ Nomba, Eliezer, ukuba umuntu uwa bu mupashi, alishibe ifyo capilibwile. Umwanakashi uwamibele iyalinga alingile ukuba umukashi wa ulya—ulyo mwaume. Kabili musango nshi enga musalilamo? Mu nshita iya kupelelwa kwakwe, ilyo afikile mu musumba, ali pepele no kutila, “Shikulu Lesa!” Cilya e cintu. Ilyo mwaba abapelelwa, kabiyeni mumapepo. “Shikulu Lesa, lekeni umukashana uwa kubalilapo uwalaisa no kupela amenshi ingamali, no ku mpela aya kunwa, abe ni ulya.” Alipepele mu nshita iya kupelelwa kwakwe.

⁹⁵ Rabbea, umukashana uwaemba, alishile, alipele ingamali amenshi. Elyo kabili atile, “Wincelwisha mu nshila yandi.” Aishile ku nshita iya kusala nga cakutila kuti aya. Ali icipasho cakwa Nabwinga. Bushe ena—bushe ena kuti aya no kuupwa ku mwaume uo tatala monapo? Nomba, cilya cintu icikalamba. Tatala nangu ukumumonapo, lelo aumfwile fye ku mubomfi wakwe.

⁹⁶ Cilya e cipasho cakwa Nabwinga. Tamwatala amumonapo Kristu. Lelo mulomfwa, ku babomfi Bakwe, ifyo Ena aba. Mulashitisha ifintu fyonse, ukusha amayanda yenu, na fyonse

ifyashala cisenda, ukuya mu kusanga Wene. Nomba moneni, kabili apangile ukusala, icipasho cakwa nabwinga, ashile umushi wa cilonganino cakwe, mwamona, ukuya.

⁹⁷ Yona, ukuposwa kunse mu nshita ya cipupu, mukati ka bamba, mwifumo lya cisabi. Isubilo lyonse ilya kuba umutuntulu lyalipwile. Lelo caishile citika ukwisa mu mano yakwe ukutila Solomon, mukulashika itempile, atile, “Shikulu, nga bantu bali no kuba mubwafya ukuli konse, kabili bakapilibukila kuli ili tempile no kupepa, lyena mukomfwe.” Kabili ukupilibuka munda ya cisabi, aishilelwisha ukwisa pamo pa makufi yakwe, ndeelenganya, na malushi ya cisabi ukumushinguluka.

Mulya alipepele mukupelelwa. Kabili muli cilya, mukupelelwa; umupu fye unono uusuma eo akwete fye munda ya cisabi. Kabili muli ulyo mupu unono uo alepema, nalimo taishibe ni kwisa uko abelele, kabili atile, “Shikulu, ndecetekela ndelolesha pa mulu ukutonta kwi tempile Lyenu.” Kabili no mupu fye unono ku kupwa, mukupelelwa, alipepele, muli ilya imibeke. Tacatala acicitwapo nakalya, lelo ali uwapelelwa. Alipepele, na Lesa ali musungile uwa mweo pa nshiku shitatu akasuba no bushiku, no kumutwala ku ncende ku kupela imbila yakwe. Ukupelelwa!

⁹⁸ Hannah, umwanakashi ing’umba muli Baibele, alefwaya umwana, kabili atendeke ukuleka ukulya pali ena. Kabili alilekele ukulya no kupepa mpaka nangu ni shimapepo pe tempile atontonkenye ukutila nakolwa. Ali mu kupelelwa ukwine kwine! Na banakashi bonse ukulolekesha bonnet ya musango shani iyo umbi afwele; kabili mwalishiba ifyo ciba; kabili umubiye ukumona musango nshi uwa fyakufwala bafwele, no kulanda pa fintu ifilecitika pa famu. Lelo te Hannah; aishile pita mukati ke bumba lyonse no kuya ku cipailo. Ali lekele ukulya. Alefwaya ukusebana kwakwe kufumishiwepo.

Ifyo cabo bupusano ilelo. Cimoneka fye nge ca musebanya ukukwata umwana. Kanshi cali—cali umusebanya ukukana kwata umo.

Kabili aile pa ma kufi yakwe. Kabili tamwene ubucindami bwe tempile. Ena tamwene na shimapepo uwacindama ilyo alefuma panse. Ali mu kucululuka ukukalamba mpaka ifilamba fyakwe fyale konkoloka mu masaya yakwe, kabili alelila, mukupelelwa, “Mwe Shikulu Lesa, mpeleni umwana. Mpeleni umwana!”

⁹⁹ Kabili, moneni, tali fye uwakuitemwa. Ilyo Lesa amumfwile, no kwasuka ipepo lyakwe no ku mupela umwana, ali mubweshe kuli Lesa. Kabili pantu alefwaisha uwakukana itemwa panuma ilyo Lesa aaswike ipepo lyakwe, Amupele kasesema. Owe, lilya lyali lipalo ilya kulundapo. Owe, Akwata

fye ayengi aya yena, filye fintu ifinono na fimbi ifyo Apela. Te mwana fye eka, lelo kasesema. Kabili takwali icimonwa icapalwalala ku iingi, imyaka iingi, mu Israele. Samwele, kasesema uwa ntanshi, pa ingi, imyaka ingi, pantu nyina aishilebo wapelelwa; ukutila tali no kukwata umwana, kabili alipulile mu ciimo ca kufyala, nalimo amakumi mutanda, imyaka ya kufyalwa amakumi cinelubali. Kabili apepele no kupelelwa, alingile ukukwata uyu mwana! Cali ni cinshi? Lesa alilandile kuli ena, ukwabula ukutwishika.

¹⁰⁰ Te kuti mube abapelelwa mpaka Lesa alanda kuli imwe. Owe, mwe Lukuta, iminineni no kuisunkanya mwebene! Sunkanyeni kampingu wenu, ishibusheni mwe bene, muli ino ora! Tulingile ukuba abapelelwa, nga te ifyo ukonaika! Kuli cintu cimo icileisa ukufuma kuli Shikulu! Ni ncishiba nga EFYO ASOSA SHIKULU. Kuleisa icintu cimo, kabili tulingile ukuba abapelelwa. Cili pakati ka mweo ne mfw. Kabili cikesa pita mukati kesu kabili tatwakacimone.

¹⁰¹ Pantu tali uwaitemwa, alipelwe kasesema.

¹⁰² Umwanakashi umwina Shunemu alikwete aka mulumendo akanono ako kasesema alandileko Icebo cakwa Yehoba ukucitika, nangula ali umukote no mulume wakwe umukote. Tabakwete abana, lelo ali uwa cikuku kuli uyu—uyu kasesema. Kabili alishibe ukutila ali umuntu wakwa Lesa. Alishibe ukutila ali uwacindama, umuntu umwine mwine. Aishile mu ng'anda yakwe, umulume wakwe talimo mulya, kabili na fyonse ifya shala. Ali umuntu uwa mushilo. Balimwene ukutila ali muntu uwa cindama. Ali mumwene ukucite cishibilo ne fipapwa. Ali mumfwile ukulanda ifintu ifya citike. Ali uwa cindama, umuntu uwa mushilo.

Atile ku mulume wakwe, “Nimona ukutila uyu muntu uwisa kuli ifwe muntu uwa mushilo.” Na mayo uwa mung'anda, alishibe ukutila ali muntu uwa mushilo. Kabili akulile inga'nda inono kunse kulya iyakwe, eico tali no kulengwa insoni. Kutu aisa ilyo alefwaya ukwisa, kabili na fimbipo. Ena abikile u—ubusanshi ubunono mukati, mulya kabili ne—ne mbeketi ya menshi, kabili nafimbipo, pakutila enga samba umwine no kukwata cimo ica kunwa. Kabili nalimo kuti atuma cishiko, atemwa umuntu umo, kasumika, ne—ne fya kulya fimo ukumulisha, kabili ukuya kulya no kumuposha muli—muli kalya kasuba, atemwa icintu cimo.

¹⁰³ Kabili, e ico, ilyo Eliya amwene ici cikuku ukucitwa kuli wene. Kabili calilembwa, “Ico mwacitila ku bacepesha Bandi, mwacitila kuli Ine.” E ico amwene cilya, umwanakashi alecindika Lesa ilyo alecindika uyu kasesema, ilyo amwene Lesa muli kasesema. Kabili, eico, talefwaya akantu nangu kamo pali cena. Mu mutima wakwe tacali pa cintu cimo. Acicitile fye pantu ali temenwe Lesa. Tacicitile pe palo ilili lyonse. Acicitile fye.

¹⁰⁴ Nomba, nomba Eliya atile, “Kabiye uye mwipusha, bushe nande ku mfumu pali ena? Ndi mubiye kuli ena. Atemwa, cilolo mukalamba, na—nalimwishiba bwino sana. Kuliko icintu cimo ca nkumbu, icintu cimo ico ninga mucitila, ndefwaya uku mupela icintu cimo pafyo aba kuli ine. Ena—ena alandisha. Ena alinenga ukulala pa mabusanshi. Kabili—kabili ena aliba bwino sana kuli ifwe. Nomba cinshi ico ningacita?”

Atile, “Iyo, njikala fye pakati ka bantu bandi. Tuli—tuli fye bwino. Twalikwata ubwikalo, kabili epela fye. Tatulekabila nangu cimo.”

Kabili Gehazi atile kuli ena, “Lelo takwata abana nangu bamo.”

¹⁰⁵ Nga filya fine Gehazi acimwene, ukwabulo kutwishika kasesema amwene icimonwa, pantu atile, “EFYO ASOSA SHIKULU. Kabiye uye mweba, mu nshita iya linga, nangu pa nshita ilingile, umwaka ukufuma nomba, akakwato mwana umwaume.”

¹⁰⁶ Kabili umwana umwaume alifyelwe. Ilyo ali nalimo imyaka ya kufyalwa ikumi na fibili... Ifyo balya babili abakote batemwenwe ulyo mulumendo munono, umwana fye wabo eka. Kabili ubushiku bumo ali kunse ukusota ingano, na bawishi. Cilingile nalimo cali pakati ka kasuba, alipile ku kasuba, ndemoni, pantu atendeke ukubilikisha, “Umutwe wandi.” Aishile lwalisha no kulwalisha. Ba wishi ba musendele ukumufumya mwibala, kabili cali ca kupumikisha fye palya, ica kutila atumine umubomfi, no kumutwala kulya.

¹⁰⁷ Nyina ali mwikete pa molu yakwe mpake nshita ya cungulo, kabili alifwile. Moneni, umwana fye wakwe eka, uyo uwapelwe kuli ena na Shikulu, ukupitila mwi pepo kabili no bulayo ubwakwa kasesema na EFYO ASOSA SHIKULU. Alishibe kwaliko icintu cimo ica lubana kumo. Cena teti cibombe. Nga Lesa kuti amupela shani ulyo mwana no kuleka ukutemwa kwakwe—kwakwe ukwisa kuli ulyo mwana? Lelo nomba tatalile ukulomba cilya. Alikotele sana ukumukwata. Ukuboko kwakwa Lesa kwalicilandile. Umuntu alicilandile, kasesema. Kabili kulya uyu umwana muli ilye mibele, alifwile, umwana fye eka.

E ico atile ku mubomfi, “Nina pali punda, no kuya, kabili wiiminina. Ngo muntu umo aasha ukukwiminika, wiesha ukusosa ishiwi, kabili uye fye ukutonta ku Lupili ulwa Camel. Pa mulu palya mu lucengo pa ncende imo, naikala mukati, kulya e kuli umubomfi wakwa Lesa uwa Maka Uwapulamo; uyo uwanjebele, EFYO ASOSA SHIKULU, nkakwata umwana. Ndefwaya ukwishiba umulandu Lesa acitile ci.” Eico atile... “Kabiye fye ku ntanshi kabili wicencentu ulya punda. Leka abutuke na maka nganshi na fyonse ifili muli ena. Leka abutuke mpaka ufike kulya.” Ukupelelwa!

¹⁰⁸ Kabili Eliya kasesema aliminine, ukulolekesha, kabili atile, “Uyu aisa ulyo mwina Shunamme, kabili, ena, kuli icintu cimo icilubene na ena. Lesa na cifisa kuli ine. Nshinshibe ico cilubene.” Atile, “Kabiye, ka mukumanye. Ninkwata . . . Natwendeshe. Kuliko icintu cimo icilubene.”

Ukupelelwa kwaishile pali kasesema, ukupelelwa pa mwanakashi. Mwamona, baleisa capamo; umu kufwayo kwishiba ifyo Icebo cakwa Shikulu cali, kabili uyu umbi taishibe ifyo Icebo cakwa Shikulu cali. Mwacimone co. Umu ukufwaya ukucishiba, kabili uyu umbi tacishibe. Umwanakashi alefwaya ukucishiba, kabili kasesema tacishibe. Atile, “Lesa nacifisa kuli ine. Nshinshibe ifya kumweba nga fika kuno.”

E ico ali fye mupepi na kulya lilya. Aimishe ukuboko kwakwe, atile, “Bushe fyonse fili bwino na iwe? Fyonse fili bwino no mulume obe? Bushe fyonse fili bwino no mwana?”

¹⁰⁹ Nomba, umwanakashi alifikile pampela ya kupelelwa kwakwe. Atile, “Fyonse fili bwino!” Ubukata! “Fyonse fili bwino!” Ukupelelwa kwakwe kwalipwile. Alisangile umubomfi wakwa Shikulu. Nga taliko kulya, nalyo line ngali mukupelelwa. Lelo, mulemona, ali kulya. Atile, “Fyonse fili bwino!”

Elisha atontonkenye, “Cisuma, ni cinshi icilecitika nomba?”

¹¹⁰ E ico alibutwike no kuwila pa nkasa shakwe. Cilya cali moneke nge cinshingacitwa, e ico Gehazi aishilemwimya fye. Atile, “Muleke abe, wicite co.” Eliya atile kumubomfi wakwe, “Wicite co. Muleke abe. Kuli cintu cimo icilubene. Lesa alecifisa kuli ine.” Elyo aishile sokolola kuli wene ukutila umwana nafwa.

¹¹¹ Nomba, kasesema taishibe ifya kucita. Atile, “Gehazi, bula uyu mutambu uo nyendelako.” Alishibe ukutila conse ico aikete calipalilwe, pantu tacali ni ena, cali ni Lesa muli ena. Alishibe ifyo ena ali. Alishibe ukutila ali ni kasesema. E ico alisendele uyu mutambu no kusosa, “Gehazi, bula ici, kabili kabiye uyecibika pa mwana. Uuli onse uwalalanda kuli iwe, ube uwapelelwa. Kabili wiposha nangu umu, kabili wileka no. . . Utwalilile fye ukulaya, wilanda ku muntu nangu umu. Uye ubike pa mwana.”

¹¹² Lelo, umwanakashi, cilya tacapwishishe ukupelelwa kwakwe. Cilya tacaikwishe ico akonkele. Atile, “Nge fyo Yehoba wa mweo, ine—ine nsha kushe mpaka uye pyungila ku mwana.”

¹¹³ Kabili Eliya aishilebo wapelelwa. Kabili uyu alile, ukuya mu musebo, ena no mwanakashi. Kabili ilyo bafikile kulya, u. . . bonse abantu bali mulya mu lubansa, ukuwelesha no kulila. Kabili umwanakashi alicitile cintu icalinga nganshi icinga citwa. Asendele umwana no kumubika pa busanshi apo

Eliya alelala. Cilya cali fye cisuma ngo mutambu wakwe. Kabili tashibwike palya, e ico cilya cintu tacabombele. Alefwaya ukwishiba icintu cimo icaibela.

¹¹⁴ Kasesema alingilemo. Nomba ali mukupelelwa. Nomba ni cinshi ico alacita? Kabili tulesanga muli Baibele ukutila alyendele palya panshi, mukupelelwa. “Nshinshibe nangu cimo ica kucita, Shikulu. Ndi pano. Mwalinjeba ukulanda kuli ulyo mwanakashi, na EFYO ASOSA YEHOBA. Kabili cali fye filya fine mu musango na mwebelemo, pantu Mwalinjebele. Nomba, palya ali mubwafya, kabili nshinshibe ifya kucita. Palya nalala umulumendo uwafwa. Ni cinshi ninga cita, Shikulu?”

¹¹⁵ Ukwabula ukutwishika Mupashi wa Mushilo atile, “Nga Lesa ali muli iwe, kanshi ilambalike we mwine pa mwana.” Icintu ca ntanshi na mwishiba, aliminine, aendele no kubika indupi shakwe pa ndupi shakwe, umona wakwe pa mona wakako, imilomo yakwe pa milomo yakako. Kabili ilyo alambalele pali kena, umwana atesemwine imiku cinelubali. Ukupelelwa kwalipwile.

Akanya kaishileba no mweo, pantu kulyo kupelelwa kwaletele ulyo mwanakashi kuli kasesema, kabili ukupelelwa kwatwele kasesema ku mwana. Kabili ukupelelwa muli bonse babili kwaletele Lesa mukumoneka. No kutemwa kwa kwa Lesa, no kutemwa kwa bantu bakwe, kwaletele ukutemwa kwa kwa Lesa panshi, no kuposela icitetekelo kulya ku ncende ya bulwi, kabili umulimo walicitilwe. Umulandu waliselwe. Ameni! Cilya eco. Ukupelelwa kulacicita. Mucine cine! Tali no kuya.

¹¹⁶ Batimeyo impofu atontonkenye Yesu ali no kumucilila, aleikala palya pa mpongolo, kalomba lombamba impofu, ifyankumbu. Icintu ca ntanshi namwishiba, aumfwile congo; Yesu alepita. Atile, “Nani ulepita?” Umo muntu ali musunkile panshi. Atile, “Napapata, umuntu umo, nani ulepita?”

Umo muli bona, cisuma, nalimo uwa cikuku umusambi umunono umwanakashi, atile kuli ena, atile, “Mukwai, tawishibe nani ulya ulepita?”

“Iyo. Ndeumfwa bamo muli bona baletila, ‘Kuli nshinshi iyaisulamo abantu abafwa kuno lubali. Ngo labusha abafwa, kabiye uye babusha.’ Bushe ni kapontela atemwa umuntu umo?”

“Iyo. Bushe walitala ukumfwa pali ulya Kasesema uwa ku Galili, ulya Kasesema uwacaice uwitwa Yesu waku Nasareti?”

“Iyo.”

“Cisuma, namwishiba, muli Baibele cilanda ukutila mu mifungilo yesu ukutila Umwana wakwa Dabidi akemishiwa ukwikala pali cena. Ulya ni Wene.”

“Bushe ulya Eo? Bushe ulya Eo, kabili Wene alepita apa?”

Ukupelelwa kwa mulengele ukubilikisha, “We Yesu, Mwana Dabidi, mbelelo luse!”

Mwe Katula, Mwincilila,
Ndemupapata;
Ilyo Muleita bambi,
Mwincilila.

“Mwe Yesu!”

Bamo muli bena batile, “Ikala tondolo! Ulepanga sana icongo.”

¹¹⁷ Lelo ali uwapelelwa. Nga Aisapita, ena limbi takatale ukukwata ishuko nalimbi. Naifwe limbi te kuti tukwate; ino kuti yaba ni nshita iya bushiku iya kulekelesha. Ukupelelwa! Alibilikishe, “Mwe Yesu!” Te mulandu uwa mwebele ukuleka, alibilikishe umusango umo wine, filya fine ukubilikisha ukucilapo. Ilyo ba mwebele ukwikala tondolo, ca mulengele ukubilikisha sana. Ali uwapelelwa. Tapali nangu umo uwinga mukanya. “We Mwana Dabidi, mbelelo luse!” Kabili abilikishe mukupelelwa.

¹¹⁸ Kabili Umwana wakwa Lesa, ne membu ishe sonde pa kubeya Kwakwe, ukuya ku Yerusalemu ku kuninikwa, lilya line, ukube lambo ilye sonde, aiminine mu nshila Shakwe. Ukupelelwa, ukulila kwa kupelelwa, kwaiminike Umwana wakwa Lesa. Atile, “Ni cinshi ico winga fwaya Ine uku kucitila?” Owe!

Atile, “Shikulu, ukutila ninga kwata amenso yandi.”

Atile, “Kabiye kumobe, icitetekelo cobe ca kupususha.”

Cilya cali icalinga. Ukupelelwa! Ilyo kupelelwa kuli no kupokelela icintu cimo, uku kumya ukunono ukwa cepesha, icitetekelo cilacipokolola. Mwamona? Wene tasosele, “Nomba lolela pali miniti, lolela pali miniti, ikala apo pene pali mininti fye, lekamone nga kuti nalolekesha nomba. Nshatala ukumonapo amaboko yandi, pa myaka ingi. Leka mone nga kuti na yamona. Nshilemona nangu cimo na nomba.” Ilyo Yesu asosele, “Icitetekelo cobe cakupususha,” cilya cali icalinga. Cilya fye ceka eco alefwaya.

¹¹⁹ Ukupelelwa kuleta icintu cimo, kabili ilyo icintu cimo, te mulandu ifyo cili icinono, cilapokelelwa, cilacetekelwa lilya line, pantu icitetekelo cilekata ilyo ukupelelwa kulecisunka. Mwamona? Ukutemwa mulya kulacisankanya pamo na cena no kucileta kuli cena. Ukupelelwa kulacicita.

Impofu Batimeyo amwene icimonwa bwangu bwangu.

¹²⁰ Petro, ali ketwe mwenso, inshita imo iya bushiku pali bemba, ilyo aishileba mukupelelwa. Kabili atendeke ukulabilikisha, “Kuliko icintu cimo icilubene. Nimona umupashi uleisa, ukwisa kuli ine!” Ubwato bwali mupepi no

kwibila. Atile, “Nga Nimwe, Shikulu, ndekeni injise kuli Imwe pa menshi.” Kabili alifumine mu bwato no kutendeka; kabili aishile ikatwa no mwenso ilyo atendeke, kabili atendeke ukwibila, kabili ukupelelwa...Nangula icilubo, mukwasha ukukonka amafunde yakwa Lesa,...Ndesubila ulukuta luleumfwa ici. Umuntu alecita ifyo Lesa amwebele ukucita.

¹²¹ Nomba, imwe mwe Benakristu muno bushiku, muli mu cishilwa ca mulimo, ukwasha ukukonka ubutungulushi ubwa Mupashi wa Mushilo; ne mpwalonda na imwikata, atemwa i—imfwa naimwikata, impwalonda, ntandabwanga, conse ifyo cili. Mu cishilwa ca mulimo, namukwata insambu shimo shine isho Petro akwete.

“Shikulu, mpususheni, nga te ifyo nalaonaika.” Mukupelelwa alibilikishe, kabili no kuboko kwalishile no ku mwikata. Na mukwata icintu cimo cine. Lelo alibilikishe, “Mpususheni, Shikulu!”

Alyumfwile ukulila kwandi ukwa kupelelwa,
Ukufuma mu menshi alinjimishe, nomba ndi
uwa cingililwa. Mwamona?

¹²² Cilya eco, ilyo mwabilikisha!

¹²³ Nalimo uyu mwanakashi, nyina, conse fintu cali kuli ena, umwana umunono, atemwa umwishikulu, atemwa umwipwa, conse fintu cali, abilikishe mukupelelwa. Lesa alyumfwile.

¹²⁴ Elyo tulesango kutila, mukwibila, Lesa ali mumfwile. Mu mushilwa wa mulimo, atendeke ukwibila. Alifililwe. Te mulandu nga mwafilwa, cilya tacakwatapo nangu cimo icakucita nacena. Bonse tulafilwa. Tuli bena kufilwa, icakwambilapo. Lelo natukwata umuntu Umo uwiminine nomba no kuboko ukwa maka, Uyo uwingesa kuli ifwe no kutusenda pa mulu wa menshi.

¹²⁵ Nga mwalipanga icilubo, umwanakashi umo alipanga icilubo, umwama umo alipanga icilubo, umulumendo umo nangu umukashana alipanga icilubo; mwiibila. Bilikisheni, mukupelelwa, “Shikulu, mpususheni, nga te ifyo nalaonaika!” Beni abapelelwa pali cena. Lesa ali no kumumfwa. Wene lyonse alomfwa umweo uwapelelwa. Cilya eco ndeesha ukumwebapo.

¹²⁶ Umutemwikwa wesu Shikulu Yesu, Umwine, mu ncende iya bulwi ikalamba iye sonde, Getsemene, Alibilikishe, mukupelelwa. Bushe Asende imembu she sonde, nangula Ekale fye pe sonde na basambi Bakwe abatemwikwa, ifyo Alefwaya ukucita? Lelo lolekesheni ukuicefya Kwakwe ilyo Aicefyeshe Umwine, “Te bufwayo Bwandi lelo Ubwenu bucitwe,” aliicefeshe Umwine ku Cebo, Icebo icalaiwa icakwa Lesa uwa ku Mulu.

Moneni, kanshi, Aileko pantanshiko panono. Kabili nga Aileko pantanshiko panono, cipulemo ifwe ifyo tulingile ukuilako pantanshi panono. Mwamona? Kabili moneni, Amalembo yalesosa pano, muli Luka, ukutila Alipepele no mukosha. Munyina, nkashi, nga cakutila Yesu alingile ukupepa no mukosha, cipulemo ifwe ifyo tulingile ukupepa no mukosha. Nga cakutila Kristu, Lesa uwa ku Mulu, ukulengwo mubili, Alipepele no mukosha, lyena cipulemo kuli ifwe, ababembu aba pusushiwa ku nkumbu, ukupepa no mukosha. Ngo—ngo kusala kwatwele Umwana wakwa Lesa mukupelelwa, ku kacita shani kuli imwe na ine? Mukupelelwa tulingile twalila.

¹²⁷ Lesa, muli ishi nshiku sha kulekelesha, nailangisha Umwine kuli ifwe, ku fishibilo Fyakwe ifikalamba na maka, cilingile ukutulenga ukuba abapelelwa. Cilya cishinka. Kabili ubufwayo Bwakwe ku kutundapa no kutupususha, cilingile ukututwala ifwe bonse mu kupelelwa ku kwisa kuli lilye Libwe ilya kundapa. Cilya cishinka.

¹²⁸ Lolekesheni, nga Florence Nightingale... Cishikulula umukalamba umwanakashi uwakwa Florence Nightingale uwatusha uyo watampile Red Cross. Mwalimona icikope cakwe mwibuku, afinine nalimo amapond amakumi yatafu. Impwalonda yali mulile. Mu London, England; bali muletele ukufuma ku Africa, ukwisa ku London, England. Kabili kulya mukupelelwa... Munyina Bosworth ali mulembele ukubwasha no kumweba, atile, “Te kuti twise ku Africa.”

¹²⁹ Alibweseshemo inkalata, akwete nashi ku kumulembela kabili atile, “Tekuti nshishiwe. Te kuti ncicite.”

Alangishe icikope. Mwalimona icikope. Twabikilepo fye akaputulwa akanono pali cena. Calikwete fye akantambo akanono akapombwa. Natontonkenye nalimo muntu umo, ukucibika mwi buku, limbi kuti aebaula pa mulandu ali...umubili wakwe wali fye ubwamba palya, ukutila...kabili twalibikile akantu akanono ukucilinganya kuli ena apa. Akwete fye a—akasalu akanono, insalu yalicingenye, ukucilinganya intungu shakwe. Lelo ku mulu takwali nangu cimo. Kabili nangula...Lelo twalitontonkenye kuti twabika akaputulwa akanono ake pepala pali cena no kukopa i...ukukopa cilya. Cilakanya abantu abashaba bwino mu mano yabo aya matontonkanyo, pa kutila bekanjebaula ine pakubika cilye cikope mwi pepala.

¹³⁰ Elyo kabili ilyo doctor aselese ukutila te kuti aseshiwe, kabili alishibe nali no kutandalila England, alibalengele bena ukumubika pa macila, no kumubika mu ndeke, no kumuleta ku London, England, no kutuma malonda kulya ku ndeke ilyo ta kulaba ukuya kulya kwi Sano ilya ku Buckingham, batumine malonda kunse kulya ukwisa ku kumupelelela. Kabili ali uwapwa sana mpaka alefilwa no kulanda kuli ine. Baimishe fye amaboko yakwe ukuyabika muyandi.

¹³¹ Namwishiba ifyo London yaba, imwe bamo mwe ba shilika eko mwali kulya. Kwena lyonse kulaba fubefube. Kabili nalifukeme panshi kulya mu pepi ne windo, kabili wene. . .

Ifilamba fyalekonkoloka. Alefwaya uku. . . Nshinshibe umusango akwatilemo umutonshi uwalinga ku kuleka ifilamba fifume. Alifye amafupa, inkansa ukufimbilikisha wena; kabili amolu yakwe—yakwe pamulu apa pa lutungu tayacilile pali, camoneke kuli ine, kwati fye ama inches yabili ukucilinganya, atemwa ama inches yatatu. Imishiye shipe yakwe yalibonsele. Ifyo ali no bumi, nshaishiba. Kuti mwalimona iciko pe cakwe pantanshi.

¹³² Nalifukeme kumbali ya busanshi. Nomba, ali uwapelelwa; ngali no kwisa atemwa iyo bali no kumuleta, nalyo line. Kabili nalifukeme palya, nali uwakontoka mukati ka mutima wandi, ku citetekelo ica ulyo mubusu, umunono, icibumbwa icalafwa, kabili nalipepele na conse icali mu mutima wandi. Kabili ilyo natendeke ukupepa, icipele icinono calishile, ukupupukila pa windo, catendeke ukulaenda uku no ku, ukulalila. Natontonkenye balecisunga fye. Nshalimo mu England lelo nalimo pali ora, ukwisa fye ukufuma ku cibansa ca ndeke kulya lubali. Kabili natontonkenye cali citekwa fye. Kabili ilyo naimine, no kusosa, “Ameni,” calipupwike.

Natendeke ukwipusha ba munyina, bushe na bomfwa cilye cipele. Kabili balelanda palwa cena, kabili ilyo natendeke ukusosa, “Bushe na mumona, ifyo cilye cipele capilibula. . .” Caishileisa, “EFYO ASOSA SHIKULU, uli no kuba no mweo kabili tawafwe.”

Kabili ali no mweo ilelo. Cinshi? Ukupelelwa. Ukupelelwa kwaenseshe umwanakashi ukukwata ukwiminina, ukuba no mweo atemwa ukufwa. Ukupelelwa kwaliciteyenye ukutila afike kulya pa nshita imo ine iyo nacitye. Kabili icishibilo ukufuma kuli Lesa, Atumine icipele, ukupela EFYO ASOSA SHIKULU. Ukupelelwa!

¹³³ Ilyo nkashi, umukote Hattie Waldrop waku Phoenix, Arizona, aleisa mu mbali ya musebo, mukulongana kwandi ukwantanshi. Umubomfi no mulume wakwe balemuleta; impwalonda yalile umutima. Alikwete ukwiminina kwakwe, mukwasha ukwisa kulya ku kulongana, lelo ali mububi nganshi ali fye. . . tekuti apeme nakabili, Umulopa walebwekela ukupita mu mutima wakwe apo impwalonda yalile mukati ka mutima. Nomba, impwalonda ya mutima! Cilya cali nalimo ikumi limo na cinekonse konse, imyaka ikumi limo na cinekonse konse iya pitapo, nalimo amakumi yabili, 1947 elyo cacitike.

¹³⁴ Nomba, atile ku mulume wakwe kabili no mubomfi, “Nangula nga nafwa muli uyu mulongo, muntwale kulya.” Ukupelelwa. Aishile leka ukutontankanya. Nshiletontankanya

alifwile; asosele ukutila alifwile. Nomba, nalimo cali mucitikile. Ena limbi kuti aumfwa kuli ii tepu, mulemona. Nomba ine—ine—ine...Ena, asosele ukutila alifwile; nshashiba. Balinjebele, “Kuliko umwanakashi ufwile uleisa mu mulongo.” Kabili ilyo mwanakashi aishile, takwete ubumi. Kabili ilyo bamuletele kulya kuntanshi, Icebo cakwa Shikulu calishile; kabili nalile no kubike ndupi shandi pali ena, kabili aliminine no kuya ku nga’nda, aleenda. Ici cali nalimo, kuti nasosa, bwino bwino, imyaka ikumi limo na cinekonse konse iyapitapo, kabili ali fye no bumi busuma ne nsansa... Akaba ku Tuckson uku nkumanya ilyo nkaya kulya. Ukupelelwa, “Nangu nkafwe munshila, nalyo line, lelo mukantwale kulya. Aliposha bambi, Ali no kumposha.” Ukukabila!

¹³⁵ Lekeni imitima yesu isushiwe no kutemwa muli buno bushiku, kabili tube aba mukosha, kabili mukupelelwa. Panuma ya kashita kuti caba ukucelwa sana.

¹³⁶ Jairus inshita imo alikwete umwana umwanakashi umunono uyo uwalefwa. Ali uwacetekela uwapa mupaka. Acetekele Yesu, lelo ali no mwenso ku kucilumbula, pantu bali no kumutamfya mu Sunagoge. Lelo shing’anga alishile inshita imo ulucelo, no kusosa, “Alefwa nomba.” Ukupelelwa kwalishilemo. Te kuti acicite, nge cifulo cakwe, ukwikatwa na Yesu wa ku Nasareti, pantu kuti alufya icifulo cakwe nga shimapepo.

Lelo ndemweba, ilyo ica kupumikisha caisa, camutwele mukupelelwa. Kuti na mumona ukufwaya ikoti lyakwe ilinono ilya bukashimikila ne cisote, no kufifwala. Uyu alishile ukupita mulya mwi bumba, ukuipatikishishamo; uko uyu mwanakashi akumishe fye kwilaya Lyakwe, kabili na fimbipo, kabili bonse bena balebilikisha. Lelo alilemo no kusosa, “Shikulu, umwana wandi umwanakashi umunono ali mupepi no kufwa. Shikulu, Shikulu, umwana wandi umunono ali mupepi no kufwa, kabili nga kuti Mwaisa fye no kubika indupi Shenu pali ena, ali no kuba no mweo.” Owe, mwe! Ukupelelwa kulamulenga imwe ukusosa ifintu inshita shimo, kulamulenga imwe ukucita ifintu. Cila mulenga imwe ukuba mu mulimo. Umwana wakwe umwanakashi alipusushiwe no kupelelwa.

¹³⁷ Natube abapelelwa, nga ulya umwanakashi umunono uwalesumo mulopa. Baibele isoso kutila aposele ndalama shakwe shonse, kuli bashing’anga, lelo nomba balilililwe ukumwafwilisha. Atendeke mu nshita ya kuleko ukuya ku mweshi, ukupongoloka, kabili ukusuma kwa mulopa, kabili tawalekela. Bena nalimo balishitshite famu, bapunda, bakabalwe, kabili na fyonse ifyalipo; kabili tapali nangu cimo icinga mwafwilisha. Kabili ba shimapepo babo bali mwebele ukukana esha ukuya kufya musango filya. Lelo inshita imo iya lucelo alilokeshe kulya. Aikele pa mulu kululamba, pa mulu

kulya uko famu yakwe yabelele, kabili alimwene ibumba ilikalamba ilya bantu ukulongana ukushinguluka Umwaume kulya lubali, kabili batile, “Ni cinshi cilya?”

Atile, “Ulya ni Yesu uwaku Nasareti.” Ukupelwa kwalishilemo.

Atile, “Ndi nga umo ushalinga. Ine—ine . . . Lelo nga kuti na kumya fye mu cisempe ce laya Lyakwe, nalaba umutuntulu.” Kabili alipitilile kasusha onse na fyonse ifyashala. Lelo lyena aishile fika pa cifulo, akumishe kwi laya Lyakwe, mukupelwa.

Kabili ilyo Acitile, Alipilibwike no kusosa, “Ninani uwa Nkumya? Kabili bonse bali kene. Lelo Aloleshe ukushinguluka. Alikwete ica bupe icikalamba icakwa Lesa. Ali ni Lesa; kabili Asangile umwanakashi umunono no kumweba ukutula ukusuma kwa mulopa wakwe na kuleka. Ukupelwa kwa mutwele ukucita cilya.

¹³⁸ Cali ukupelwa ukwatwele—ukwatwele na mfumu uwa ku kapinda ka ku Kuso. Alyumfwile ukutula icabupe cakwa Lesa calebomba ukupitila muli Solomone. Ukupelwa kwali mutwele kuli cilya.

¹³⁹ Mukupelwa! Balya e bantunse, nga imwe, nga ine. Tapali ubupusano ubuli bonse kuli imwe na ine. Balikwete amano yasano. Balelya, no kunwa, na fimbipo, nge fyo tucita, ukuba no mweo no kufwa. Bena bali bantunse.

¹⁴⁰ Camutwele mukupelwa nganshi mpaka asendele iciputulwa ica bufumu bwakwe. Ca mutwele mu cifulo mpaka tatontonkenye palwa bena Ishimaele abo abenga mwibila mu ciswebebe, inshiku shakwe amakumi pabula panuma ya ngamali ukuciluka Iciswebebe ca Sahara. Ukupelwa! Ali nokuya, nangu cibe fyo. Kabili ilyo afikile kulya, takwali nangu cimo icafishilwe ukufuma kuli Solomone lelo filya ifyo amwebele ifintu ifyo adefwaya ukwishiba. Ukupelwa! Yesu atile, “Akema mu Bushiku bwa Bupingushi, ne iyi nkulo , no kuyebaula, pantu umukalamba ukucila Solomone ali pano.” Ukupelwa!

¹⁴¹ Mukwisala limbi kuti nasose ci. Te kale sana, kulya ku Mexico, nalimwene icintu cimo icapelelwa. Nafikile fye ku ntanshi, kulya mu cibansa icikalamba, kabili abantu bali mulya ukutula naini koloko lulyo lucelo, kabili cali fye mupepi na teni koloko ilya nshita ya bushiku. Umuntu umo mukote impofu, inshita ya bushiku iya fumineko, uwapofula umupwilapo nalimo pa myaka amakumi yatatu, apokelele ukumona kwakwe, kabili aleya aleenda mu musumba kalya kasuba ukupela ubunte. No mwina wafyakufwala ifya kale, nafitulikwa nalimo amakumi yatatu, ama yard amakumi yane, ukulepa filya, ifisamu fye ifyakale. Kwaliwo nalimo

amakumi yane, imyanda amakumi yasano aya bantu kulya. Kabili ne fisote ifya kale ne fisamu, uwali umwine, ndemona bali no kumona cilya pakati kabo. Kabili yena yalepongoloka ileloka.

¹⁴² Kabili balinjikishe ne ntambo, pa mulu wa cibumba, kabili naishileba pa cintamba. Kapyunga...Umwaume uwikele pano, bali muletele...Ena no mwana wakwe umwanakashi baishile ukufuma ku Michingan ama miniti ayanono aya fumako, alandile palwa kwa Munyina Arment. Tulemwibukisha kuno. Ali mumisebo iya Bukata muno bushiku. Munyina Arment eko ali kulya, kabili alifulileko ikoti lyakwe, no kwiminina mu mfula, no kulipela kuli Munyina Jack Moore ku kulifwala, pantu Jack aletutuma. Uwa ku kapinda ka ku Kuso ali mupepi no kuminina muli ilye mfula iya talala kulya mu Mexico. Kabili kulya aliminine kulya.

¹⁴³ Kabili Billy Paul alishile kuli ine, umwana wandi, kabili atile, "Tata, mulingile ukucitapo icintu cimo. Kuliko umwanakashi umunono umu Mexican kulya lubali naka mwana akafwa ako akacifwa ulucelo. Nshikwete abengi abakwafwilisha ku kumwikatilila ukumufumya mu mulongo." Nga ukubika indupi pali ulyo mwaume mpofu kwa mupele ukumona kwakwe, ukubika indupi pa kamwana kakwe akafwa kuti cakapela ubumi. Ali ni Katolika. Kabili, ena, balifililwe ukumwikata.

Kabili Munyina Espinoza na balya bali mwebele ukutila, "Tatukwete amakadi ya kupepelwapo nayambi. Ulingile ukulolela mpaka inshita imbi iya bushiku."

¹⁴⁴ Atile, "Umwana wandi nafwa. Acifwa ukutula ulucelo lelo. Ningile ukwingila mulya." Kabili aleisa, nakadi ye pepo atemwa iyo. Kabili balitantike nalimo abakwafwilisha amakana yatatu kulya. Kabili kuti aya ukupita mwisamba lya molu yabo, no kutolokela pa mulu panuma shabo, no kubutuka no uyu mwana uwafwa, no kuwila pakati kabo. Tacapangile ubupusano ubuli bonse kuli ena; aleesha ukufika kulya. Ali uwapelelwa. Lesa alilandile ku mutima wakwe, ukutila, "Lesa nga kuti apela ukumona, kuti apela ubumi." Owe, mwe! Ali uwapelelwa. Icintu cimo calebilima muli ena.

¹⁴⁵ Owe, mwe bantu abalwele, nga kuti mwaleka cilya cabilima pa ma miniti ayanono, kabili moneni icili nokucitika, ukupelelwa kwa musango filya. Lesa uwingondapa uyu mulumendo umunono ubushiku bumbi, kuti aundapa ulya na mayo ne mpwalonda, ukundapa uyu mwaume, kabili ukucite ci, Miss Florence Nightingale, owe, balya imyanda mishila! Wene, ukutila, icishininkisho ica bula ukutwishika; ukubusha uwafwa, no kundapa abalwele, na fyonse ifyashala. Nga Wene ni Lesa, kuti acita cilya; Ena ni Lesa mailo, Wene ni Lesa ilelo. Beni abapelelwa, lyena muli no kulenga icintu cimo ukucitika.

¹⁴⁶ Kanshi, muli kulyo kupelelwa, alitwalilile ukubutukila. Natile kuli Munyina Jack Moore, natile, “Ena tanjishiba. Tatala ukumonapo. Ena teshibe ni nani uli kuno kuntanshi. Ulyo mwanakashi umunono Katolika, nomba, te kuti alande ishiwi ilya Cingeleshi, e ico kanshi musango nshi engeshibilamo ni nani?” Natile, “Ika panshi no kupepela umwana, kabili cilya calamwikusha, kabili alaya.” Atile, “Kabili tacalenge...” Cena cali fye ciunda icatwalilile pesamba palya. Ena kuti atoloka pa mulu, kabili abantu bonse kuti bapunda. Ena kuti abutukila fye pa mulu wa ma beya yabo, no kuwila panshi pakati kabo. Kutu akwatilako ama fiti yanono, elyo kabili kuti baesha ukumubwesha kunuma panse; kabili uyu kuti aisa ukulungama fye pakati ka molu yabo, ukwikatilila uyu mwana, ukufulunganya bakafwa na fyonse ifyashala. Tacapangile ubupusano ubuli bonse, ali no kufika kulya. Alingile ukufika kulya! Tacapangile ubupusano ubuli bonse eflyo cali, ali no kufika kulya. Alikwete kapyunga...

¹⁴⁷ Nomba bushe lilya talili fye ilyashi ngo mwanakashi umwina Shunemmu? Cena fye, cilya tacali imyaka iya pitapo imyanda amakumi yatatu na fisano. Cilya cali nalimo imyaka itatu iya pitapo, atemwa iine. Mwamona?

Kuti kwabe cintu cimo cine muno bushiku. Ilyo kupelelwa kumo kwine kwabapo, kuli no kutwala ukutemwa ne citetekelo kulya ku ncende ya bulwi, ku kupoka ico mulefwaya pantu cena bulayo ubwakwa Lesa ukutila kuti mwacikwata. Cilya cishinka nganshi.

¹⁴⁸ Nalipilibwike; ine, kapyunga, atemwa kabila wa mbila nsuma kuli ilya ncende. Nalipilibwike. Nalyumfwilile ubulanda umwanakashi, lelo tapali ukupelelwa nangu kumo. Mwamona? Nalipilibwike no kutontonkanya, “Cisuma, Munyina Jack ala mupepelako, kabili cilya—cile cipwishisha.” Naishilepilibuka. Natile, “Ilyo nalelanda nomba, icitetekelo...”

Kabili nalolekeshe kulya lubali, kabili kwali icimonwa. Nalimwene akamwana akanono nakekala palya, akacinso akafita akanono, akanya aka mu Mexican aka bula ameno. Kalensekela, nakekala kulya. Natile, “Lolela pali miniti. Lolela pali miniti.” Ukupelelwa kwakwe kwatwele Mupashi wa Mushilo ukupilibula isambililo lyandi, ukupilibula amenso yandi no kunangisha akanya kakwe nakekala palya. Cilya calibweshe Umupashi. Natile, “Lolela pali miniti. Lolela pali miniti. Ndetela akanya.”

Uyu alishile nakanono, akabomba, kaletona, aka bulangeti aka kafifi no kubuta, akanono, aka mimonekele iya mfwa akalepa nga filya. Aliwile, no musalaba mu kuboko kwakwe, atemwa kolona, ku kusosa ifi “nakucelela Maliya.” Nalimwebele, “Cibike, cilya tacilingile.”

Kabili aishile palya nali, kabili alibilikishe no kupunda, “Padre,” ico cipilibula, “Tata.”

Natile, “Wisose co. Wisose co. Bushe ulecetekela?” Kabili alicisosele mu ci Spanishi kuli ena, bushe naucetekela.

“Ee,” alicetekela. Alimwipwishe musango nshi engacetekela. Atile, “Nga Lesa kuti apela ulyo mwaume umukote ukumona kwakwe, kuti apela umwana wandi ubumi.” Ameni. Ukupelelwa kwa mutwele kuli cena. Ukwabulapo nangu cimo kulubali lwandi; namwene fye icimonwa.

Natile, “Shikulu Yesu, nacimona icimonwa icakanya akanono, nalimo kuti caba ni aka.”

Pali ilya nshita apantawile inkasa shakwe, aile, “Wha! Wha! Wha!”

Natile, “Mukonke kuli doctor. Kabule icale... ilyashi ilyalembwa ukufuma kuli doctor, ‘Ulyo mwana acifwa.’” Kabili doctor alilebele ilyashi, “Ukupema kwa ulyo mwana, umutima wacileka mu lucelo, mu ofeshi lyandi pa naini koloko, acifwa no tulaso tubili.” Owe, umwana ali no mweo mu Mexico muno bushiku, ukulingana nge fyo naishiba. Cinshi? Ukupelelwa kwalishilemo pa mutima wakwa na cifyashi umunono, ukulilila umwana wakwe, uyo wamwene Lesa ukucita... ukuposha amenso ya muntu impofu, kabili alishibe Wene kuti abusha akanya akafwa.

¹⁴⁹ Ukupelelwa! “Ilyo Mwamfwaya ne mitima yenu yonse, lyena Nkamumfwa.” Mwamona?

¹⁵⁰ Ubufumu! “Amalango na bakasesema fyali ko mpaka Yohane. Ukutula lilya, Ubufumu bwa mu Mulu bwalishimikilwa, na bantu balaipatikisha muli Bwene.” Ta mwiminina fye palya no kusosa, “Njikateni mu ntenenshi, Shikulu, no kunsukilamo.” Mulaipatikisha muli Bwene. Mulaba abapelelwa, pakati ka Mweo ne mfwa.

¹⁵¹ Ndekabila nga nalikwete inshita pelyashi na limbi, ilyo nacilatontonkanyapo ino ine nshita, ilya mwanakashi, umukashana, uwaile mu nshila iyalubana, kabili ifyo apilibwile amabula yapyo ne fintu, mpaka natile, “Nkashi...”

Alimine no kutila, “Na—nalicetekela ndi no kuba fye bwino.”

Natile, “Iyo, iyo! Ikala palya.”

Elyo kabili, icintu ca ntanshi na mwishiba, atendeke ukulapepa panono, kabili filya fine aishile bilikisha ukubilikisha nganshi. Panuma ya kashita aishile pelelwa, atile, “Mwe Lesa, mpususheni!”

¹⁵² Akabungwe ka Kupwisha bucakolwa kalifililwe ukuposha cilya. Takwali nangu cimo icinga cicita. Lelo yalya ayakulu, amenso ayafita yalolekeshe kuli ine, kabili ifilamba

fyalekonkoloka mu masaya yakwe; atile, “Icintu cimo nacicitika.” Owe, ee! Ee, mukwai! Icintu cimo nacicitika. Aishileba uwapelelwa.

¹⁵³ Natube abapelelwa palwa ici; pakati ka mfwa no Mweo.

¹⁵⁴ Nga te kuti mube abapelelwa, mwiesha ukwisa kuno. Nga muli abapelelwa, iseni kuno no kumona, imwe—imwe mwalacipoka lilya line fye ilyo mwafika kuno.

¹⁵⁵ Natupepe. Mukupelelwa moneni Ubufumu bwakwa Lesa, Bwalaisa pali imwe.

¹⁵⁶ Shifwe uwa mu Mulu, nde Mulomba mwi Shina lyakwa Yesu, tubeleleni uluse ifwe, Shikulu. Kabili tampeni muli ifwe ukupelelwa. Mwe Shikulu Lesa, kwateni uluse pali ifwe, ndepapa, kabili lekeni abantu bafwaye Imwe ne mitima iyapelelwa. Natwishiba Muli muno, Shikulu. Mwaba cimo cine mailo, ilelo, no muyayaya.

¹⁵⁷ Kabili nomba lekeni aba bantu abakwata Icishibilo, ukutila nabafuma mumfwa ukwingila mu Mweo, na bapilibulwa ukufuma ku bumi ubwa kale ubwe sonde ukwisa ku bupya. Nabacita. Umulopa naubikwa; kabili, Lesa, abapele icilangililo ca Cishibilo. Shi benga senda cilye cishibilo mu maboko yabo, balya abali abalwele, no kusosa, “Ndi cipe icashitwa icakwa Lesa. Ndi muli Kristu, kabili muli Wene tamwaba ubulwele. Ndi muli Kristu, kabili muli Wene tamwaba ulubembu. Ndi muli Kristu, kabili muli Wene tamwaba ukukana cetekela. Ndekana ifintu fyonse ifyo ciwa anjeba. Ndebula Icishibilo candi ukutila ayandi. . . ‘Alashilwe pafya bupulumushi bwandi; Afwantilwe pa ma mpulu yandi; ukulimuna ukwakuti mwenemo ubutuntulu kwaponene pali Wene; na mufipumo Fyakwe emwaishile ukupola kuli ine.’ Kabili nomba ninjikatilila Icishibilo, ukutila Lesa nanjishiba ine, lilye pange, Umuntu, uwashitwa no Mulopa wakwa Shikulu Yesu. Kabili ninkwata Icishibilo ica mfwa Yakwe mu minwe yandi, pantu ali Buka nakabili, kabili ndi Wakwe na Wene wandi. Ndeya ne citetekelo icine cine, ukutila ukufuma ino nshita ya bushiku ukuya pantanshi, ndecetekela Lesa, kabili nalaundapwa nga na fika kulya no ku kumanya ifilefwaikwa.”

Pantu, ifyebo ifya kulekelesha ifya fumine pa milomo Yakwe, fyali ni fi, “Nga babike ndupi shabo pa balwele, bakaba abatuntulu.” Cipeleni, Shikulu. Shi ukupelelwa kubemo, pantu nalombela ifi mwi Shina lyakwa Yesu. Ameni.

Kuti nacita, nde cita, ndecetekela;

Kuti nacita, ndecita, ndecetekela;

Kuti nacita, ndecita, ndecetekela

Ukuti Yesu alemposha nomba.

Owe, kuti nacita, ndecita, ndecetekela;

Kuti nacita, ndecita, ndecetekela;

Tontonkanyeni fye, “Nimpangila!”

Kuti nacita, ndecita, ndecetekela
Ukutila Yesu alemposha nomba.

158 Mulecetekela cilya? [Ulukuta lwatila, “Ameni.”—Ka.]
“Nimpangila! Nimpangila, kunkumbu shakwa Lesa, ukutula
nshakatale ukuleka mpaka cilye Cintucimo cikanjikate. Kabili
ndeaya kulya ukuleka indupi shibikwe pali ine.”

Nomba, Lesa tatale ukutufilwa. Kabili ndecetekela
Shing’anga umukalamba nomba ali mupepi. Ndecetekela Lesa
uwalebele Icebo, ndecetekela Lesa uwapangile ilambo,
ndecetekela Icishibilo icakwa Lesa ico icitusangulula ukufuma
ku lubembu muno bushiku, Icishibilo, Ubumi Bwakwe Bwine,
buli na ifwe muno. “Nkaba na imwe, mpaka na kumpela ye
sonde. Pakashita akanono kabili isonde talyaka Mone nakabili,
lelo imwe mu ka Mona, pantu Nkaba na imwe, kabili muli
imwe, mpaka ku mpela ye sonde.” Mulecetekela cilya?
[Ulukuta, “Ameni.”—Ka.] Ndesubila muli Wene. Ndecetekela
ukutula Alacicita. Inga imwe? [“Ameni.”]

159 Nomba, lilya line ilyo natendeka cilya, ndemoni ifimonwa
filemonekela, ameni, ifimonwa ifikalamba ifyakwa Shikulu,
ukulande fintu fikalamba. Ameni! Nga natendeka cilya,
twalaikala muno inshita yonse iya bushiku. Muli no
kucicetekela? Mulecetekela? Ameni! Ndecicetekela no mutima
wandi onse.

160 Na mayo umunono uwikele uko lubali ukufuma kuli
Munyina Palmer, ena mweni kuli ine. Ena afumine ku Georgia,
kabili acushiwa no bulwele bwacanakashi. Nga lacetekela
ukutula Lesa alamulenga ukuba umutuntulu, Alacicita.
Nshatala monapo umwanakashi mu bumi bwandi, lelo bulya
ebuli ubwafya na ena.

161 Ulyo mwanakashi umunono, nshaishiba nga cakutula
alitala ukumfwapo Imbila kale, nangu iyo, lelo ilyo
nacilashimikila kuno, nacimumona. Ucicetekele fye no kumona
nga nacilungama. Ameni. Nga walacetekela fye! Cilya
cishinka.

162 Na mayo umunono uwikele kunuma fye uku no bwafya
bwanuma, ukucula ububi sana, ishina lyakwe ni Muka
Wisdom. Nga walacetekela no mutima obe onse, Yesu Kristu
alakulenga ukuba umutuntulu. Nshatala monapo
umwanakashi mu bumi bwandi, lelo naikala palya,
alecushiwa. Nafwala indeleshi iya mutuntulu. Bushe co
cishinka? Cisuma. Bushe tuli abeni umo ku mubiye? Ee.
Cisuma, mukwai. Kabiye kumobe, ube umutuntulu. Yesu
Kristu akulenga ukuba umutuntulu. Ameni.

163 Umwanakashi naumbi uwiketwe fye kuli cilya, ubwafya
bwanuma, naikala palya lubali. Nakwata ubwafya bwanuma.
Nakwata umulumendo, kabili ena akwete ubwafya bwa mutwe.
Uh-huh. Cilya cishinka. Muka Parker e shina lyakwe. Bushe

naucetekela no mutima obe onse, na Yesu Kristu ala mundapa bonse babili. Ameni! Tuli abeni kuli umo no mubiye. Cilya cishinka nganshi. Ameni! Cetekeleni ne mitima yenu yonse.

¹⁶⁴ Uyu pano umwaume umukalamba uwikele kunuma kuno ukufuma ku Michigan. Nakwata ubwafya mu matwi yakwe. Owe, alatontokanya amashiwi, ubwafya bwa bu mupashi. Bushe co cishinka? Ulecetekela cilya—cilya... Tawishibe nga cakutila ni Lesa, atemwa ni cinshi cena icilelanda kuli iwe. Ulomfwa ifyongo mu matwi yobe. Ndi mweni umwine mwine kuli iwe. Nga ico cishinka, imya amaboko yobe, kabili cilya ecilecitika. Tacakatale uku kucusha nakabili, Yesu Kristu akulenga ukuba umutuntulu.

Ulecetekela Shing'anga umukalamba? [Ulukuta lwasangalala, lwatila, "Ameni."—Ka.]

¹⁶⁵ Ndelanda kuli iwe, lelo, ukufuma ku Norway, kabili taumfwa; ululimi lwa ci Norwegian. Uh-huh. Cisuma, umwebe ukuya ku mwakwe, ukucetekela, nkashi, nga walishiba ifyakucilanda. Umwebe ubwafya bwakwe ubwa mutwe bwalaleka. Nomba, namwishiba nshamwishiba. Eshile kuno ukufuma ku Norway, ku kupepelwa. Bwelelamo, umuntu umuntuntulu. Ameni.

¹⁶⁶ Owe! "Yesu Kristu aba cimo cine mailo, ilelo, no muyayaya!" Cilya ni cinshi? Cena ni ilya Ntumba ya Mulilo. Cena Mupashi wa Mushilo. Cena ni cilya Icishibilo, ukutila Yesu Kristu wa mweo. Kabili ilyo abantu, akale sana, ba Mumwene ukucite fyo fintu, Aishibe amatontokanyo yabo pantu Wene e Cebo. "Kabili Icebo calitwa ukucila ulupanga ulwatwila kubili kubili, kabili cilalingulula amatontokanyo na mapange ya mitima yabo." Ameni.

¹⁶⁷ Nacimona amenshi ukusabuka, kabili no uyu muntu munono aleisa. Acumfwa, no kubelenga ibuku kulya, no kulemba, mu ci Norwegian. Atendeke ukumfwa; umuntu umo alandile kuli ena. Nakwata ubwafya, lelo, nga lacetekela no mutima wakwe onse, Shikulu Yesu alamulenga ukuba umutuntulu. Afumine ukutali sana, kabili umwana umubusu, pali cilya, ukweshwa ukuipatikishamo. Kabili twalabika indupi pali ena, muli miniti.

¹⁶⁸ Mulecetekela? [Ulukuta, "Ameni."—Ka.] Ameni! Ifyo cawama! Owe, mwe! "Shing'anga umukalamba ali mupepi nomba!" Nkashi, alikwisa nipesa apo ulya Nkashi Ungren abelele, kabili ulya umbi nkashi pa piano? Ndefwaya wise bwangu bwangu, nga kuti wacita, no kutupelako ulwimbo, "Ulya Shing'anga umukalamba ali mupepi nomba, Yesu uwaluse."

¹⁶⁹ Ndefwaya abantu aba belele muli uyu mulongo uku, abalefwaya ukupepelwa, mu busuma iseni fye uku lubali kuno, umulongo fye umo panshita. Munyina Neville, ucite co nga

kuti wacita. Alikwisa Munyina Capps atemwa umo uwabalya abembisha inyimbo? Inga ena Munyina Ungren, atemwa Munyina Capps, atemwa umuntu umo, iseni kuno, twalaimba, tutungululeni muli ulu lwimbo nga kuti mwacita. Bushe Munyina . . . Nikwisa abelele umo uwa balya ba munyina? Cili fye bwino. Cili fye bwino, mukwai, cilya cisuma. Cili fye bwino. Umuntu onse mu mapepo!

¹⁷⁰ Ibukisheni, ukupelelwa! Mwamona fye ifyo kupelelwa kuli no kucita? Ukupelelwa kuli no kumutwala ukuciluka bemba? Ukupelelwa kuli no ku mutwala ukufuma ku musumba umbi. Ukupelelwa kuli no kumutwala ukuli konse. Umusuma wishu umukote no mwana wakwe umwanakashi, mukupelelwa, balyeshe ukwisamuno, ukwingila, ifintu fyonse, kabili kwikala nangu cibe fyo; inshita ishinono ishapitapo Mupashi wa Mushilo aliletele icintu muno mu kulongana, ilyo nshila ingila fye muno. Owe!

Shina ili lyacila,
 Yesu, mfumu yesu.
 Shing'anga ali mupepi,
 Shina lyakwe . . .

Shikulu Yesu, peleni, umfweni ipepo lya mubomfi Wenu, Shikulu. Ndepepa ukutila Muli no ku kumanya cila umo uwaaba abo tulepepelako, mwi Shina lyakwa Yesu.

. . . ishiwi lyakwa Yesu.
 Bula ulwimbo lusuuma,
 Lwe shina lyakwa Yesu,
 Shina ili lyacila.

Lekeni abo abali mukupelelewa nombamba, abo abeshibe mucine cine ukutila muli no kundapwa . . . Tontonkanyeni fye, ukulingana nge fyo naishiba, impendwa ukufika umwanda umo bali, ukufuma pa Mulungu uwafumako ubushiku, abaposhiwe uno mulungu.

Shina lyakwe . . .

¹⁷¹ Lolekesheni, Aleisa. Mwamona, Wene na mundapa kale. Aleleta Icebo Cakwe, Wene ala Cishininkisha, Alelangisha ukubapo Kwakwe. Takuli nangu umo uwinga cita filya fintu kunge kakwa Lesa mwalishiba cilya. Cena cishibilo cakwa Mesaya. Kabili namwishiba ine nshili Mesaya, e ico ni Wene. Nombamba pano Wene nashininkisha ifintu fyonse kuli imwe.

Nombamba cilingile ukumutwala imwe mukupelelwa. Cilingile ukwambusha ino ncende no ku kumya i . . . Iyo, kwati fye i-i-icakwambwishako ku mwina wa bunga. Mucine cine! Kabili cilingile ukupolesha icitetekelo, kabili-kabili ukutemwa no kupelelwa kulabatwala balya bantu mukati fye ka Bufumu

bwakwa Lesa, ukucetekela ne mitima yabo yonse. Mulecetekela nomba, cila umo muli imwe? [Ulukuta lwatila, “Ameni.”—Ka.] Cili fye bwino. Nomba, Billy, iwe usende i . . .

¹⁷² Tony, lolekesha pano pali miniti. Nshakumonapo pa nshita itali, lelo uli mulwele. Ulecushiwa ne cintu cimo icapala ngo kupolomya umulopa. Cilya cishinka. Kwena kwalaleka. Kwena kwalafuma pali iwe. Nimona cilya cintu ukumukonka, ilyo acitendeka ukupita umu. Takuli nangu cimo icintu icinga fisama ukufuma kuli Lesa ino ine nshita. Nshatala monapo . . . Nshamumonapo Tony pa myeshi, ndemoni, lelo nimona nakwata cilya. Alicikwete; tacikwete nomba.

¹⁷³ Natukontamike imitwe yesu. Peba ilinso nangu limo ukwisulwa. Peba linso nangu limo ilya kulolesha. Natube ifwe bonse mu mapepo. Kabili Billy Paul atemwa Munyina Neville, umo, alaita imilongo iyalakonkapo ilyo inshita yaisa. Nomba cila muntu mwipepo. Twalaesha nomba; umulongo uwapakati walaisa ku kuboko kobe kwa ku kuso ilyo mwaitwa, kabili eflyo u—umulongo uwa ku kuboko kwa ku kuso ulu apa wise kulubali lwa kuboko kwenu ukwa kuso ilyo mwaitwa. Munyina Neville alamwita.

Nomba, ndesunguka nga kuliko bamo ba munyina pano abo abengatemwa ukwiminina pano ku kubika indupi pali aba bantu ilyo baleisa, pamo na ine? Bonse muli imwe ba munyina ba kapyunga, imwe mucine cine na musengelwa ukwisa no kwiminina pamo na ine nga mulefwaya ukucicita. Te cintu ica kutalukako. Mwalikwata insambu ukupepela abalwele umusango umo wine nga ine.

Nalishiba Umupashi wa Mushilo uli muno. Umuntu onse uyo ushinga cetekela cilya, kwaliba icintu cimo icalubana na bena.

¹⁷⁴ Cisuma, natucetekele nomba ne mitima yesu yonse, ukutila Lesa alapela ifi fintu ifyo tulelomba. Kwateni icitetekelo nomba. Mwitwishika.

Kabili cila muntu apepele, umunankwe. Cinshi ico Baibele yasosa? “Yasanineni imembu shenu umo ku mubiye; pepeleleni umo no . . .”

¹⁷⁵ Kabili imwe mwe bantu mwe baleisa mu mulongo, ili line fye ilyo indupi sha mukumya, mufume fye muno abansansa fye no kulumbanya Lesa ukutila na mundapwa.

Cisuma, umuntu onse mwipepo nomba ilyo Munyina Capps aletungulula mu nyimbo.

Shikulu Yesu, nomba twafweni. Ndepepa, ukupitila mwi Shina lyakwa Yesu Kristu, ukutila Mupashi wa Mushilo wa lakumya cila muntu, kabili shi bengondapwa ilyo tulekonka amafunde yenu pakubike ndupi pa balwele. Mwatile, “Bakaba batuntulu.” Twalicicetekela, Tata, mwi Shina lyakwa Yesu. Ameni.

Cisuma, cila muntu mwipepo nomba ilyo tuletendeka ukupepa. Intanshi, bushe umulumendo umunono umulwele ali mucicinga.

Ukubike ndupi pa mwana, mwi Shina lyakwa Yesu Kristu, pakutila engaba umutuntulu.

Ee, mukwai.

Mwi Shina lyakwa Yesu Kristu... [Munyina Branham kabili na bakapyunga babika indupi pali abo abali mu mulongo wa kupepelwa, lelo amapepo fayaleumfwika. Ulukuta lulepepa no kutwalilila ukwimba Shing'anga Umukalamba.—Ka.]

Shina ili lisuma,
Yesu, imfumu Yesu.

¹⁷⁶ Nibanga muli imwe abalecetekela ukutila Lesa nacita, muli abashininkisha mu mitima yenu, ne cishininkisho icakakatikwa, ukutila Lesa naasuka ifya kulomba fyenu pantu na munakila Icebo Cakwe? Nacitwa. Nacipwishiwa. Cena—cena cacitwa. Cetekeleni Wene ne mitima yenu yonse, ukutila cena mulimo uwapwishiwa.

¹⁷⁷ Nomba moneni uno mulungu, kabili ilyo mukabwela nakabili, lolekesheni ico cacitike.

¹⁷⁸ Ndeмона, pa nshita na imbi nga nabwela, Shikulu ngasumininsha, nkalakwata umulongo wa ba kupepelwa mukati ka cimo ica filye fipinda, muli kalya kapinda akanono ako ningile ukubatwalamo, mulemona. Ndecetekela cilefunguluka nomba, mulemona, ora.

¹⁷⁹ Ndefwaya ukwisa kulya uko ninga leta abantu pamo pa nshita imo, ukubomba na umo umo muli bena, mpaka nacifwailikisha no kucisanga, elyo kabili no kutwalilila nga filya, mpaka naikala pamo na bo pali ilya nshita.

¹⁸⁰ Lesa amupale bonse. Tuli abansansa sana mwaciba muno. Bushe na mukwata... Bushe muli aba mukoselela nomba? Mulecita... Bushe muli mu kupelelwa, ukupelelwa kwenu uko mwakwete pa kundapwa kwenu? Bushe conse nacipwa nomba, mukutemwa ne citetekelo no kusubila ukutila Lesa ali no kucita ico Alaile ukucita? [Ulukuta lwatila, “Ameni.”—Ka.] Lesa alino kucita.

Ukufuma kuli balya abana banono, kuliko babili atemwa batatu muli bena muno muno bushiku, muficinga, ine... Twalabacetekelelako, bena bana banono, ukutila bali no kundapwa, nabo. Balaba batuntulu. Bushe ta mulecetekela? [Ulukuta lwatila, “Ameni.”—Ka.] Ameni! “Bakaba batuntulu.” Balingile ukucicita. Lesa efyo asosa. Kabili natupelelwa, kabili twalacicetekela nomba, ukutila calacitwa.

¹⁸¹ Nomba, ukulongana kwesu kucitwa fye pa cintu cimo ukukonka pa cibiye. Nomba twalasalanganya ibumba kuli abo

abalingile ukuya. Kabili icawamisha ico ningamona, ili mupepi ama miniti cinekonse konse ukuti ifike teni koloko. Kabili, nga mulefwaya ukuya, ifwe—ifwe tuli abansansa mwaciba muno, kabili tulefwaya imwe mukabwele no kuba na ifwe. Imwe bonse, nga twaiminina, twalaikala nakabili; kabili abo balaya, baye fye umutalalilwa nge fyo benga cita. Elyo kabili twalakwata ukulongana kwa mulalilo lilya linefye panuma ya cilya. Namwitwa ukusangwako nga kuti mwacita. Nga teti mucite, Lesa amupale. Mu mpepeleko. Ndi no ku mupepelako. Kabili, ibukisheni, lekeni Icishibilo cilemonekela, kabili beni abapelelwa ku kuipatikisha mu Bufumu bwakwa Lesa. Ameni!

Nomba twalaimba ulwimbo lwesu ulwa kusalanganinako, nga kuti twacita, kabili, *Bule Shina Lyakwa Yesu Pamo Na Iwe*, ilyo tuleiminina.

... Shina lyakwa Yesu,
 We mwana wa bulanda;
 Likakupelo buseko,
 ... konse kuntu ukaya
 Ishina lisuma, Ishina lisuma! Owe lisuma,
 Owe lisuma!
 Lya panshi no Mulu;
 Ishina ilisuma, Owe lisuma, Owe lisuma!
 Lya panshi no Mulu.

Poshanyeni mu minwe umu no mubiye, soseni, “Shikulu akupale, munyinane umutandashi, nkashi.” Mubufumacumi, mucishinka, mukatina, kabili Abenakristu ifibusa abaikatana mwisenge, poshanyeni muminwe umu no mubiye, munyina na nkashi. Lesa amupale bonse, capamo. Na ciwamisha!

Nali Mutemwa, Nali Mutemwa
 Pantu Abalilepo ukuntemwa
 No kushite pusukilo lyandi
 Pa Kalbale.
 Tukakumane! tukakumane!
 Tukakumane pa nkasa shakwa Yesu;
 tukakumane!
 Tukakumane! Owe, tukakumane!
 Lesa abe nemwe mpaka tukakumane.
 Tukakumane! tukakumane!
 Tukakumane pa nkasa shakwa Yesu;
 tukakumane!
 Tukakumane! tukakumane!
 Lesa abe nemwe mpaka tukakumane.

[Munyina Branham atendeka ukungwi'ngwinta *Lesa Abe Na Imwe—Ka.*]

¹⁸² Ubu busuma ne senge ilya Cishibilo cikalamba icakwa Lesa, Umupashi wa Mushilo, shi Engekala nganshi na imwe

mpaka tukakumane nakabili. Ukusenamina kwakwa Lesa kube na imwe, lekenikonaule inshila shamfwa ku ntanshi yenu; ukuwamye nshila yenu, pakutila mwingamona Yesu lyonse ku cinso cenu, kabili ta mwakatenshiwe.

¹⁸³ Shifwe uwa mu Mulu, tulepela uku kulongana, kabili no kulongana ukwa lucelo, kulyo kulongana kabili na filye fya citwa, kabili ubukata bonse kuli Imwe, uku Mutotela no kulumbanya pa kupususha bantu, kabili napa kundapa abantu, na pa kutupela ifwe ukusenamina Kwenu ukukalamba uko ifwe bonse tulolekeshako. Tupususheni. Ifyo tule Mutotela pali ci. Mube na ifwe nomba mpaka tuka kumane nakabili. Mutukumanye mu mulalilo. Mube pa mipeto iya balya abakulaensha, Shikulu, ukuya ku mayanda yabo. Batungululeni muli ishi nshiku sha kutusha isha bipa, ukutila ububi nangu bumo nangu ubusanso bwikesa pali bena. Mwi Shina lyakwa Yesu Kristu tulelomba ifi. Ameni.

Cisuma, *Bule Shina Lyakwa Yesu Pamo Na Iwe*, nakabili nomba.

Bula . . . Ishina lyakwa Yesu . . .
 (Mwasalanganishiwa nomba, mwi
 Shina) . . . na imwe,
 Nge cishangu konse;
 Lintu waba no kweshiwa . . .

Ni cinshi ico mucita lyena?

Lilumbule, upepe.

Ishina lisuma, Ishina lisuma! Owe lisuma,
 Owe lisuma!

Lya pa nshi no Mulu;

Ishina lisuma, Ishina lisuma! Owe lisuma,
 lisuma!

Lya pa nshi no Mulu.

Temwe Shina lyakwa Yesu,
 Kuwa pa nkasa Shakwe,
 Ali mfumu ya shamfumu,
 Tumutotele bonse.

Ishina lisuma, Owe lisuma!

Lya panshi no Mulu;

Ishina lisuma, Owe lisuma, lisuma!

Lya panshi no Mulu.

¹⁸⁴ Nomba ilyo ta mulaikala panshi, ilyo ibumba lileba tondolo nomba ku kulongana kwa mulalilo.

Nga nshilubile, bushe uyu te Munyina Blair, kapyunga uo nakumenye kulya mu Arkansas te kale sana? Ndetontonkanya kwali eko. Nshali uwashininkisha. Waciba kuno kuntanshi ku kulashika umwana, umunono, ulucelo. Nacitontonkanya . . . Bushe nsha ku kumenye te kale sana,

kuno ku Hot Springs, Arkansas? Na iwe wali... icintu cimo cali no kucitika, kabili Umupashi wa Mushilo walicilumbula. Bushe cilya cishinka? Cisuma. Nali fye... Naishile kwata ukutontokanya ifya kunuma lilya, nacitontokanya, "Ulya ni ulya munyina." Ndi uwasansamuka sana uli muno, Munyina Blair.

¹⁸⁵ Nomba nalaipusha Munyina Blair nga kuti apepa kuli Lesa ukuti atuwamye nomba ku mulalilo uyo uteyanishiwe ku kubapo. Walacita, Munyina Blair? [Munyina Richard Blair alepepa—Ka.] Ee. Ee, Shikulu. Cipeleni, Shikulu. Ee, Shikulu. Ee, Shikulu. Ee, Shikulu. Ee. Ee. Ameni.

Kuti mwaikala nomba, cila umo.

¹⁸⁶ Kabili nomba pali organ, nkashi, nga imwe bonse kuti mwalisha fye *Kuliko Akafukauka Akaisushiwa No Mulopa*. Kabili kuti mwatendeka ulwenu... batwaleni mulya, conse icili cikankala. Cisuma, ukubelenga nomba, nga kuti twaba fye... tube fye tondolo pa kashita fye.

Ee, nkashi? [Nkashi atila, "Buleni katambala kandi?"—Ka.] Cisuma, nkashi, lolekesha fye umu ukupulinkanya fye ukutonta umu mpaka ucisange, cilya calaba fye bwino lyena, conse fintu cili mulya. Cilya eco? Cilya eco, cisuma, nkashi.

¹⁸⁷ Cisuma, nomba Munyina Neville alabelenga ubutantiko bwa mulalilo.

Elyo kabili bakafwilisha balaisa, nga muliko abeni muno, pali conse icipuna, kabili no kuletamo iciputulwa ne ciputulwa, ilyo tuleisa, kabili umulongo no mulongo, ku mulalilo.

¹⁸⁸ Kabili nomba shi mwinga tontokanya nomba. Ibukisheni, Israele alile ici mukupelelwa, kabili mubulendo bonse tapaliko uwanakuka nangu umo pakati kabo, ku mpela ya myaka amakumi yane. Ici kundapwa kwa Bulesa, nako.

Shikulu akupale, Munyina Neville. [Munyina Neville abelenga aya Malembo, Abena Korinti Wantanshi 11:23-32.—Ka.]

Pantu ine nashililwe kuli Shikulu ico nashilile na imwe, Ica kuti Shikulu Yesu ubushiku alefutukwamo abulile umukate:

Kabili ilyo atotele, alimokawile, no kutila, Buleni, mulye: ici mubili wandi, uwapa mulandu wenu: citeni ci ku kunjibukisha.

Ifyo fine ilyo bapwo kulya umulalilo abulile no lukombo, ilyo anwine, atile, Ulu lukombo cipingo cipya mu mulopa wandi: citeni ici, ilyo lyonse mwanwamo, ni mukunjibukisha.

Pantu ilyo lyonse mwalya uyu mukate, no kunwena muli ulu lukombo, mubile mfwa yakwa Shikulu akasuke esa.

E ico ukalya uyu umukate, napamo akanwena mu lukombo lwakwa Shikulu, mu musango uushiene, akaba no mulandu ku mubili no mulopa wa kwa Shikulu.

Lelo lekeni umuntu ailingulule umwine, kabili efyo alyeke umukate, no kunwena mu lukombo.

Pantu uuleleya no kunwa pa kukana shininkisha umubili wakwa Shikulu, ailila no kuinwena ukusekwa.

Pa mulandu wa ici eco abengi aba muli imweabela aba naka kabili abalwala, na bamo balalilo twa mfwa.

Awe atulingulula fwebene, nga tatwingapingulwa.

Lelo pakuba aba pingulwa, tufundwa kuli Shikulu, ukuti twisekelwa pamo na ba pano isonde.

[Munyina Neville atila, “Shikulu apale ukubelenga, Icebo.” Munyina Branham lyena abula imbale ya mukate uwa mokaulwa.—Ka.]


¹⁸⁹ Ninjikatilila umukate ushatutumuka, uwakalabana no kumokaulwa, ukwimininako umubili wakwa Yesu Kristu; ukupitila—ukupitila muli ici cipembe icalepulwa twalikhwata ishuko mu ncende iya Mushilo yafya mushilo.

¹⁹⁰ Shifwe uwa mu Mulu, uyu mukate nauteyanishiwa ku kwimininako ulya uwafwantaulwa kabili umubili uwalasaulwa. Lekeni cila umo muli ifwe, ilyo tuleupokelela, lekeni cibe kwati ifwe mubutuntulu twalicitile ici cintu. Kabili lekeni tukwate ukulekelelwa kwa membu shesu, kabili ne shuko ukuya mu ncende iya Mushilo yafya mushilo, ukwikala mu Cinsu Cenu mu bumi bwesu ubwa kuntanshi; kabili inshiku shonse isho tukekala pano pe sonde, no kuba Nenu mu Muyayaya pe na pe. Cipeleni, Tata. Paleni uyu mukate ku mulimo ulingilweko. Mwi Shina lyakwa Yesu. Amen.

¹⁹¹ [Munyina Branham abula imbale iyatumakapu utunono utwaisushiwamo no mwangashi—Ka.] Baibele yatile, “Panuma ilyo Asendele no kumokaula umukate, umusango umo wine Abulile ulukombo; kabili ilyo Anwinemo, asosele, ‘Ulu lukombo ulwa Cipingo Cipywa mu Mulopa Wandu, ulesumishiwa pa mulandu wenu.’” Lekeni Shikulu apele amapalo Yakwe pali ici ilyo tulepepa.

¹⁹² Shikulu Yesu, ni njikatilila pano umulopa uwa mwangashi, amenshi aya kamwa ukufuma ku mwangashi. Kabili, Tata, cena kwimininako ulyo Mulopa uwawama utusamba, ukutula ukufuma Mulya mwaishile Icishibilo. Nde Mutotela pali Cena, Tata, kabili pali ici icilangililo. Mwatile, “Uyo ulya no kunwa Ici nakwata Umweo uwa muyayaya, kabili Nkamubusha nakabili pa nshita ya mpela.” Tule Mutotela pali ubu bulayo.

Kabili, Tata, tulepepa ukutila Wamyeni imitima yesu, capamo, ukutila twalaba abalinga kuli... icitetekelo cesu; ukwishiba ukutila muli ifwe fwe bene tatuli abalinga, lelo icitetekelo cesu tacakafilwe, ukutila tulesumina umupwilapo Umulopa wakwa Yesu Kristu. Peleni ci, Tata.

¹⁹³ Kabili sangululeni umwangashi ku mulimo ulingilweko. Leken i uyo onse uwalanwa uyu m wangashi muno bushiku, no kulya uyu mukate, akwate amaka pa bulendo ubuli ku ntanshi. Peleni ici, Shikulu. Leken i babe no bumi busuma na maka, kabili abaisushiwa no Mupashi Wenu, mpaka Yesu akese. Amen i. 

Ukupelelwa, Vol. 6 No. 8
(*Desperations*, Vol. 4 No. 1R)

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pa Mulungu mu icungulo bushiku, Sepetemba 1, 1963, pa Branham Tabernacle mu Jeffersonville, Indiana, U.S.A., yalyambulwa ukufuma pali magenetiki tepu uwakopwa elyo no kupilibwila kwa mu Cibemba kwalembelwe mu 2000 na ba Voice Of God Recordings.

VOICE OF GOD RECORDINGS
P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org